

॥ साङ्ख्यसारः ॥

.. sA NkhyasAraH ..

sanskritdocuments.org

July 26, 2016

Document Information

Text title : sAMkhyasAra

File name : sAMkhyasAra.itx

Location : doc_z_misc_major_works

Language : Sanskrit

Subject : philosophy/hinduism/religion

Transliterated by : Dhaval Patel drdhaval2785 at gmail.com

Proofread by : Dhaval Patel drdhaval2785 at gmail.com

Source : sAnkhyasaNgrahaH 1918

Latest update : September 15, 2014

Send corrections to : Sanskrit@cheerful.com

Site access : <http://sanskritdocuments.org>

॥ साङ्ख्यसारः ॥

पूर्वभागः ।

प्रथमः परिच्छेदः ।

महदाख्यः स्वयम्भूर्यो जगदङ्कुर ईश्वरः ।

सर्वात्मने नमस्तस्मै विष्णवे सर्वजिष्णवे ॥ १ ॥

साङ्ख्यकारिकया लेशादात्मतत्त्वं विवेचितम् ।

साङ्ख्यसारविवेकोऽतो विज्ञानेन प्रपञ्च्यते ॥ २ ॥

प्रायः सङ्कलिता साङ्ख्यप्रक्रिया कारिकागणे ।

साऽतोऽत्र वर्णयते लेशात् तदनुक्तांशमात्रतः ॥ ३ ॥

साङ्ख्यभाष्ये प्रकृत्यादेः स्वरूपं विस्तरान् मया ।

प्रोक्तं तस्मात् तदप्यत्र सङ्केपादेव वक्ष्यते ॥ ४ ॥

आत्मानात्मविवेकसाक्षात्कारात् कर्तृत्वाद्यखिलाभिमाननिवृत्त्या

तत्कार्यरागद्वेषधर्माधर्माद्यनुत्पादात् पूर्वोत्पन्नकर्मणां

चाविद्यारागादिसहकार्युच्छेदरूपदानेन विपाकानारम्भकत्वात्

प्रारब्धसमाप्त्यनन्तरं पुनर्जन्माभावेन त्रिविधदुःखात्यन्तनिवृत्तिरूपो

मोक्षो भवतीति श्रुतिस्मृतिडिण्डिमः । तत्र श्रुतयः । अथाकामयमानो

योऽकामो निष्कामो न तस्य प्राणा उत्कामन्तीहैव समवलीयन्ते ।

आत्मानं चेद्विजानीयादयमस्तीति पूरुषः ।

किमिच्छन् कस्य कामाय शरीरमनुसञ्चरेत् ॥

यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्याऽमृतो भवत्यत्र ब्रह्म समश्नुते ॥

कामान् यः कामयते मन्यमानः

स कर्मभिर्जायते तत्र तत्र ।

पर्याप्तकामस्य कृतात्मनस्तु

इहैव सर्वे प्रविलीयन्ति कामाः ॥

इत्याद्याः । स्मृतयश्च कौर्माद्याः । यथा कौर्मै ।

रागद्वेषादयो दोषाः सर्वे भ्रान्तिनिबन्धनाः ।

कार्यो ह्यस्य भवेद्दोषः पुण्यापुण्यमिति श्रुतिः ॥

तद्वशादेव सर्वेषां सर्वदेहसमुद्भवः ।

इति । मोक्षधर्मं च ।

इन्द्रियाणीन्द्रियार्थाश्च नोपसर्पन्त्यतर्षुलम् ।

हीनश्च करणैर्देही न देहं पुनरर्हति ॥

तस्मात् तर्षात्मकाद् रागाद् बीजाज्जायन्ति जन्तवः ।
 इति । ननु रागाभावेऽपि केवलकर्मवशान्नरकादिप्राप्तेः कथं रागस्य
 कर्मसहकारित्वं विपाकारम्भ उपपन्नम् । नरकादौ विशेषतो
 रागाभावेऽपि सामान्यतो रागसत्त्वात् । निषिद्धस्त्र्यादिगामिनां
 स्त्र्यादिरागादेव तप्तलोहमयनारीसमालिङ्गनादिरूपनरकोत्पत्तेः ।
 यद्यप्यविद्यास्मितारागद्वेषभयारख्यं क्लेशपञ्चकमेव जन्मादिविपाकारम्भे
 कर्मणां सहकारि भवति ।
 तदेव सक्तः सह कर्मणैति
 लिङ्गं मनो यत्र निषिक्तमस्य ।
 इति श्रुतावभिमानरागद्वेषादिजन्यस्य विषयवासनाख्यसङ्गसामान्यस्यैव
 जन्मादिविपाकारम्भे कर्मसहकारित्वसिद्धेः ।
 यत्र यत्र मनो देही धारयेत् सकलं धिया ।
 स्नेहाद्वेषाद्भयाद्वाऽपि याति तत्तत्सरूपताम् ॥

इत्यादिस्मृतेश्च । तथा च क्लेशमूलः कर्माशयः । सति मूले
 तद्विपाको जात्यायुर्भोगा इति योगसूत्राभ्यामप्यदृष्टे तद्विपाकारम्भे
 च क्लेशानां हेतुत्ववचनाच्च । तथाऽप्यविद्यास्मितासत्त्वे
 रागस्यावश्यकत्वाद्वेषभययोश्च रागमूलकत्वाद्वाग एव मुख्यतो
 जन्मादिहेतुतया यथोक्तवाक्यैर्निर्दिश्यत इति । ननु ।
 क्षीयन्ते चास्य कर्माणि तस्मिन् दृष्टे परावरे ।
 इत्यादिश्रुतेर्ज्ञानस्य प्राचीनकर्मनाशकत्वमेवोचितं दाहकत्वं
 कथमिष्यत इति चेन्न ।

ज्ञानाग्निदग्धकर्माणं तमाहुः पण्डितं बुधाः ।
 इत्यादिवाक्यैर्दाहस्यापि श्रवणेन लाघवाद्दाहपरत्वस्यैव नाशादिवाक्येष्वपि
 कल्पनौचित्यात् । कर्मणां दाहश्च क्लेशाख्यसहकार्युच्छेदेन नैष्कल्यम् ।
 कर्मणां नाशस्तु प्रारब्धभोगान्ते चित्तनाशादेव भविष्यति । अतो
 लोकसिद्धेनाविद्यानाशेनैव द्वारेण कर्मफलानुत्पत्तिसम्भवाच्च ज्ञानस्य
 कर्मनाशकत्वं गौरवादित्यादिकं योगवार्तिके प्रप्रञ्चितमस्माभिरिति
 दिक् । तस्माद्विवेकसाक्षात्कारादविद्यास्मितारागादिक्लेशनिवृत्तौ
 त्रिविधदुःखात्यन्तनिवृत्तिरूपपरमपुरुषार्थः सिद्ध्यतीत्युपपन्नम् ।
 तथा च योगसूत्रद्वयम् । हेयं दुःखमनागतम् । विवेकव्यातिरविप्लवा
 हानोपाय इति ।

इति श्रीविज्ञानभिक्षुविरचिते साङ्ख्यसारेऽभ्यर्हितत्त्वादादौ
 विवेकख्यातिफलस्य परमपुरुषार्थस्य परिच्छेदः ॥ * ॥

अथ द्वितीयः परिच्छेदः

अथात्मानात्मविवेकज्ञानस्य किं स्वरूपं तदुच्यते । आत्मा तावत् सुखदुःखाद्यनुभवितेति सामान्यतो लोकप्रसिद्धिः अनात्मा च प्रकृत्यादिर्जडवर्गः तयोरन्योन्यवैधर्म्येण परिणामित्वापरिणामित्वादिरूपेण दोषगुणात्मकेन हेयोपादेयतया पृथक्त्वेन ज्ञानं विवेकज्ञानम् । तथा च श्रुतिः । स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसङ्गो न हि सज्यतेऽसितो न व्यथते न रिष्यतीत्यादि । स्मृतिश्च ।

सोऽथ प्रतिनिवृत्ताक्षो गुरुदर्पणबोधितः ।
स्वतोऽन्यां विक्रियां मौढ्यादास्थितामञ्जसैक्षत ॥

अथासौ प्रकृतिर्नाहमियं हि कलुषात्मिका ।
शुद्धबुद्धस्वभावोऽहमिति त्यजति तां विदन् ॥

एवं देहेन्द्रियादिभ्यः शुद्धत्वेनात्मनि स्मृते ।
निखिला सविकारेयं त्यक्तप्रायाऽहिचर्मवत् ॥

इति । सूत्रं च । एवं तत्त्वाभ्यासान्नेति नेतीति त्यागाद्विवेकसिद्धिरिति । तत्त्वज्ञानस्य लक्षणं च मात्स्ये कृतम् । अव्यक्ताद्ये विशेषान्ते विकारेऽस्मिंश्च वर्णिते । चेतनाचेतनान्यत्वज्ञानेन ज्ञानमुच्यते ॥

इति । यद्यप्यन्योन्यभेदज्ञानमेव विवेकज्ञानं तथाप्यात्मविशेष्यकमेव तन्मोक्षकारणं भवति । आत्मा वाऽरे द्रष्टव्य इत्यादि श्रुतिस्मृतिभ्यः । नन्वनात्मन्यात्मबुद्धिरूपा याऽविद्या पातञ्जलादिषूक्ता तस्याः कथमात्मविशेष्यकविवेकज्ञाननाशयत्वं प्रकारादिभेदादिति चेन्न । तादृशाविद्याया अनात्मविशेष्यकविवेकज्ञानद्वारेणात्मविशेष्यकविवेकज्ञाननाशयत्वादिति । यच्च योगेन निर्विकल्पकमात्मज्ञानं जायते तद्विवेकज्ञानद्वारैव मोक्षकारणं भवति न तु साक्षादविद्यानिवर्तकत्वाभावात् । अहं गौरः कर्ता सुखी दुःखीत्यादि ज्ञानमेव ह्यविद्या संसारानर्थहेतुतया श्रुतिस्मृतिन्यायसिद्धा तस्याश्च निवर्तिका नाहं गौर इत्यादिरूपा विवेकख्यातिरेव भवति । समाने विषये ग्राह्याभावत्वप्रकारकग्राह्याभावज्ञानत्वेनैव विरोधात् । अन्यथा शुक्तनिर्विकल्पकस्यापि इदं रजतमिति ज्ञानविरोधित्वापत्तेः । किञ्च यतोक्ताभावज्ञाने ग्राह्यज्ञानविरोधित्वस्यावश्यकतया निर्विकल्पकज्ञानस्य

भ्रमनिवर्तकत्वं न पृथक् कल्प्यते गौरवात् । अपि चाथाऽऽ
आदेशो नेति नेति न ह्येतस्मादिति नेत्यन्यत् परमस्तीत्यादिश्रुत्या
विवेकोपदेशापेक्षयोत्तमोपदेशो नास्तीत्युच्यते ।

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥

इति गीतादिवाक्यैश्च विवेकज्ञानस्यैव मोक्षहेतुत्वमुच्यते ।

अतो विवेकज्ञानमेव साक्षादविद्यानिवृत्त्या

मोक्षहेतुः । योगेन केवलात्मसाक्षात्कारस्तु

योग्यानुपलब्धिविधयोपाध्यादिगतधर्माभावमुपाध्यादिभेदं

च ग्राहयति ततोऽविद्यानिवृत्तिरिति । एतेन सर्वभूतेषु

समताज्ञानमात्मनः सर्वात्मकत्वादिज्ञानं च श्रुतिस्मृत्योर्गीयमानं

विवेकज्ञानस्यैव शेषभूतं सर्वदर्शनेषु मन्तव्यम् । ज्ञानान्तराणां

साक्षादभिमानानिवर्तकत्वात् । ब्रह्ममीमांसायां त्वयं विशेषो यत्

परमात्मविवेकशेषत्वम् । साङ्ख्यशास्त्रे तु सामान्यात्मविवेकशेषत्वमिति

दिक् । ननु यथोक्तविवेकख्यातितोऽप्यत्यन्तमविद्योच्छेदो न घटते ।

विवेकख्यातेरविद्याप्रतिबन्धकत्वमात्रत्वेन विवेकख्यातिनाशोत्तरं

पुनरभिमानसम्भवात् । शुक्तिरजतविवेकदर्शिनोऽपि कालान्तरे

शुक्तौ रजतभ्रमवदिति । मैवम् । दृष्टान्तवैषम्यात् । शुक्त्यादिषु

जातेऽपि साक्षात्कारे दूरत्वादिरूपविषयदोषाणां पटलादिरूपकरणदोषाणां

चोत्पत्तिसम्भवेन पुनर्भ्रमो युक्तः । अनात्मन्यात्माभिमाने त्वनादिवासनैव

दोषः सर्वास्तिकसम्मतः जातमात्रस्याभिमाने दोषान्तरानुपलब्धेः ।

सा मिथ्याज्ञानवासना यदा विवेकख्यातिपरम्पराजन्यदृढवासनोन्मूलिता

तदैव विवेकसाक्षात्कारनिष्ठोच्यते । तत्पूर्वमवश्यं वासनालेशतो

मिथ्यांशस्य कस्याप्यात्मनि भावात् तस्यां च विवेकख्यातिनिष्ठायां जातायां

न पुनरभिमानः सम्भवति वासनारख्यदोषाभावादिति तु महद्वैषम्यम् । यदि

तु बुद्धिपुरुषयोरन्योन्यप्रतिबिम्बनादिकमविवेककारणं दोष इष्यते तदा तु

तद्दोषं बाधित्वैव विवेकसाक्षात्कार उदित इति न तस्य पुनर्भ्रमहेतुत्वं

फलबलेन योगजधर्मासहकृतस्यैव तस्य दोषत्वकल्पनासम्भवादिति ।

विवेकख्यातिनिष्ठा च गीतादिषु लक्षिता ।

प्रकाशं च प्रवृत्तिं च मोहमेव च पाण्डव ।

न द्वेष्टि सम्प्रवृत्तानि न निवृत्तानि काङ्क्षति ॥

उदासीनवदासीनो गुणैर्यो न विचाल्यते ।

सर्वारम्भपरित्यागी गुणातीतः स उच्यते ॥

इति । गुणातीतो निवृत्तगुणाभिमानः । अधिकं तु ज्ञानिलक्षणमग्रे
वक्ष्यामः । नन्वेवमपि विवेकप्रतियोगिपदार्थानामानन्त्येन प्रातिस्विकरूपैः
सर्वपदार्थेभ्यो विवेकग्रहासम्भवात् कथं विवेकख्यातेर्मोक्षहेतुत्वमिति
चेन्न । दृश्यत्वपरिणामित्वादिसामान्यरूपैर्विवेकग्रहसम्भवात् ।
तथा हि । द्रष्टा स्वसाक्षात्प्रकाशेभ्यो भिन्नः प्रकाशकत्वाद्यो
यस्य प्रकाशकः स तस्माद्भिन्नः यथा घटादालोको
वृत्तिप्रकाश्याच्च वृत्तिरित्यनुमानेनादावन्तर्दृश्येभ्यो
बुद्धिवृत्तितदारूढार्थेभ्यो विवेकतो बुद्धीसाक्षी सिध्यति ।
कर्मकर्तृविरोधश्चानुकूलस्तरकः । अत्र आत्मनि व्यभिचारवारणाय
साक्षात्पदम् । वृत्तिद्वारैवात्मनः स्वविषयत्वात् । नन्वत्रानुमाने
बुद्धिवृत्तिमात्राद्विवेकः सिध्यति । तस्या एव साक्षदात्मदृश्यत्वात्
न प्रकृत्यादिभ्य इति चेन्न । वृत्तीनामज्ञातसत्त्वाभावेन
ह्यत्रानुमाने लाघवाद्द्वयमाणतर्कगणाच्चाखिलवृत्तीनां द्रष्टा
विभूकूटस्थानित्यैकज्ञानस्वरूपतयैव सिध्यति । यथा नैयायिकानां
क्षितिः सकर्तृका कार्यत्वादित्यनुमाने लाघवात् कर्तुरेकत्वनित्यत्वादिकत्वं
तद्वत् । तत्र विभूत्वं परिच्छिन्नभिन्नत्वं कूटस्थत्वादिकत्वं
च परिणामिभिन्नत्वादिकमतो बुद्ध्यात्मनोर्दृग्दृश्यरूपतो
विवेकग्रहे सति तदुत्तरानुमानेन परिणामित्वापरिणामित्वादिरूपैः
सामान्यतोऽप्यात्मानात्मविवेकग्रहो घटत इति । अतएव पातञ्जले
सत्त्वपुरुषान्यताख्यातिरेव मोक्षहेतुतया स्थले स्थले व्यासभाष्ये
प्रोक्ता । सत्त्वपुरुषान्यताख्यातिरूपदृग्दृश्यविवेकग्रहोत्तरं
यथोक्तरीत्या प्रकृत्यादिविवेकग्रहात् । तत्र च सत्त्वशब्दे
बुद्धिस्थत्वेन बुद्धिसत्त्वमुक्तमिति । एवं च प्रकृत्यादिपदार्थानां
विशिष्यज्ञानाभावेऽपि तद्विवेकज्ञानं घटते । एतेन
दृग्दृश्यविवेकादविद्यानिवृत्तिरिति प्राचां प्रवादोऽप्युपपादितः ।
किञ्चात्मा प्रकृतितत्कार्येभ्यो भिन्नोऽपरिणामित्वादित्याद्यनुमानैरपि
सामान्यतो दृश्यविवेको द्रष्टरि सम्भवतीति । यत्त्वाधुनिका वेदान्तिब्रुवा
दृश्यत्वेनैव प्रकृत्यादीनां द्रष्टृत्वेन च प्रकृत्याद्यखिलजडेभ्य
आत्मविवेकं मन्यन्ते ।
घटद्रष्टा घटाद्भिन्नः सर्वथा न घटो यथा ।
देहद्रष्टा तथा देहो नाहमित्यादिरूपतः ॥

तन्न । आत्मा वाऽरे द्रष्टव्य इत्यादिश्रुतिभिरात्मनोऽपि दृश्यत्वात्
साक्षाद्दृश्यत्वविवक्षया च प्रकृत्यादिरसङ्गहात् करणद्वारेव
तद्दर्शनात् । अथैवं कल्पनीयं आत्मनो वृत्तिव्याप्यत्वमेव
दृश्यत्वं श्रुत्यादिभिर्विधीयते न तु प्रकाश्यत्वरूपफलव्याप्यत्वम् ।

स्वयम्प्रकाशस्वरूपस्य प्रकाशापेक्षाविरहात् । अतोऽत्र
दृश्यत्वं प्रकाश्यत्वं तच्चात्मनि नास्तीति तदपि तुच्छम् ।
यथा ह्यहमित्यनुभूयमानोऽप्यात्मा चैतन्याख्यफलव्याप्यो न भवतीति
भवद्भिरुच्यते तथैव बौद्धैरपीष्यते सुखदुःखादिमत्त्वेनापि बुद्धिः
स्वप्रकाशतया चैतन्यव्याप्या न भवतीति । तथा चात्मनीव बुद्ध्वावपि
दृश्यत्वासिद्ध्या दृश्यत्वेन रूपेण बुद्धिविवेकोऽत्यन्तापेक्षितोऽपि
न सिध्यतीति भाष्यादिषु चान्यान्यत्र दूषणान्युक्तानीति दिक् । ननु
सम्भवत्येवं सामान्यरूपेण विवेकग्रहः । तथापि सामान्यान्येव बहूनि सन्ति
परिणामित्वसंहत्यकारित्वसुखदुःखमोहात्मकत्वचतुर्विंशतितत्त्वत्वादीन्यतस्तैस्ते
रूपैर्विवेकग्रहाणां मोक्षहेतुत्वेऽननुगमदोष इति चेन्न ।
अभिमानप्रतिबन्धकज्ञानत्वेनैवानुगमादिति । अथैवं
सामान्यरूपेण विवेकस्यैव सर्वाभिमाननिवर्तकतया नाहं
देहो नेन्द्रियाणित्यादिप्रत्येकरूपैर्विवेकग्रहाणां मोक्षहेतुत्वं
श्रुतिस्मृत्योरुच्यमानं कथं घटेतेति चेन्न । अवान्तरविवेकानां
सामान्यविवेकप्रपञ्चमात्रत्वादिति ॥

इति श्रीविज्ञानभिक्षुविरचिते साङ्ख्यसारे मोक्षहेतुविवेकज्ञानस्य
स्वरूपस्य परिच्छेदः ॥ * ॥

अथ तृतीयः परिच्छेदः ।

अथ के ते प्रकृत्यादयो येभ्यः पुरुषो विवेचनीय इत्युच्यते ।
प्रकृतिर्बुद्ध्यहङ्कारौ तन्मात्रैकादशेन्द्रियम् ।
भूतानि चेति सामान्याच्चतुर्विंशतिरेव ते ॥

एतेष्वेव धर्मधर्म्यभेदेन गुणकर्मसामान्यानामन्तर्भावः । तत्र
प्रकृतित्वं साक्षात् परम्परयाऽखिलविकारोपादानत्वं प्रकृष्टाकृतिः
परिणामरूपाऽस्या इति व्युत्पत्तेः । प्रकृतिः शक्तिरजा प्रधानमव्यक्तं
तमो मायाऽविद्येत्यादयः प्रकृतेः पर्यायाः ।
ब्राह्मीति विद्याऽविद्येति मायेति च तथा परे ।
प्रकृतिश्च परा चेति वदन्ति परमर्षयः ॥

इति स्मृतेः । सा च साम्यावस्थयोपलक्षितं सत्त्वादिद्रव्यत्रयम् ।
कार्यसत्त्वादिवारणायोपलक्षितान्तम् । साम्यावस्था च
न्यूनाधिकभावेनासंहननावस्था अकार्यावस्थेति यावत् । महदादिकं तु
कार्यसत्त्वादिकं न कदाऽप्यकार्यावस्थं भवतीति तद्व्यावृत्तिः ।
वैषम्यावस्थायामपि प्रकृतित्वसिद्धय उपलक्षितमित्युक्तम् ।

अकार्यमिति तूपलक्षितान्तस्य निष्कृष्टार्थः । सत्त्वादिगुणवती
 सत्त्वाद्यतिरिक्ता प्रकृतिरिति न शङ्कनीयम् । सत्त्वादीनामतद्धर्मत्वं
 तद्रूपत्वादिति साङ्ख्यसूत्रेण सत्त्वादीनां प्रकृतिस्वरूपहेतुना
 प्रकृतिधर्मत्वप्रतिषेधात् । योगसूत्रतद्वाच्याभ्यामपि
 गुणानामेव प्रकृतित्ववचनाच्च । गुणेभ्य एव कार्योत्पत्तौ
 तदन्यप्रकृतिकल्पनावैयर्थ्याच्च । प्रकृतेर्गुणा इत्यादिवाक्यं तु
 वनस्य वृक्षा इतिवद् बोध्यम् ।
 सत्त्वं रजस्तम इति प्रकृतेरभवन् गुणाः ।
 इति सत्त्वादीनां प्रकृतिकार्यत्ववचनं तु गुणानित्यतावाक्यविरोधेन
 महत्तत्त्वकारणीभूतकार्यसत्त्वादिपरमेव । महदादिसृष्टिर्हि
 गुणवैषम्यात् श्रूयते । तच्च वैषम्यं सजातीयसवलनेन
 गुणान्तरव्यावृत्तप्रकाशादिफलोपहितः सत्त्वादिव्यवहारयोग्यः
 परिणाम इति । एतेनाष्टविंशतितत्त्वपक्षोऽप्युपपादितो मन्तव्यः ।
 वैषम्य एव सत्त्वादिव्यवहारश्च श्रुतौ दृश्यते । यथा तम
 एवेदमग्र आस तत्परेणेरितं विषमत्वं प्रयात्येतद् वै रजसो
 रूपं खल्वीरितं विषमत्वं प्रयात्येतद् वै सत्त्वस्य रूपमिति ।
 सत्त्वादित्रयं च सुखप्रकाशलाघवप्रसादादिगुणवत्तया ।
 संयोगविभागादिमत्तयाऽनाश्रितत्वोपादानत्वादिना च द्रष्टव्येऽपि
 पुरुषोपकरणत्वात् पुरुषबन्धकत्वाच्च गुणशब्देनोच्यते ।
 इन्द्रियादिवत् । गुणानां सुखदुःखमोहात्मकत्वप्रवादस्तु
 धर्मधर्म्यभेदात् । मनसः सङ्कल्पात्मकत्ववत् । तत्र सत्त्वं
 सुखप्रसादप्रकाशाद्यनेकधर्मकं प्राधान्यतस्तु सुखात्मकमुच्यते ।
 एवं रजोऽपि दुःखकालुष्यप्रवृत्त्याद्यनेकधर्मकं प्राधान्यतस्तु
 दुःखात्मकमुच्यते । तथा तमोऽपि मोहावरणस्तम्भनाद्यनेकधर्मकं
 प्राधान्यतस्तु मोहात्मकमुच्यते । त एव धर्मास्तेषां लक्षणानि
 भवन्ति । सत्त्वादिसञ्ज्ञा चान्वर्था । सतो भावः सत्त्वमुत्तमत्वमिति
 व्युत्पत्त्या हि धर्मप्राधान्येनोत्तमं पुरुषोपकरणं सत्त्वशब्दार्थः ।
 मध्यमं च रजःशब्दार्थो रागयोगात् । अधमं च तमःशब्दार्थः ।
 अधर्मावरणयोगात् । तानि च सत्त्वादीनि प्रत्येकमसङ्ख्यव्यक्तयः ।
 लघुत्वादिधर्मैरन्योन्यसाधर्म्यं वैधर्म्यं च गुणानामिति साङ्ख्यसूत्रात् ।
 अत्र हि सूत्रे लघुत्वादिना बहूनां सत्त्वानां साधर्म्यं तेनैव रजस्तमोभ्यां
 वैधर्म्यम् । एवं चलत्वादिना गुरुत्वादिना च बहूनां रजसां बहूनां च
 तमसां तदुभयमुक्तमिति । किञ्च यदि सत्त्वादित्रयमेकैकव्यक्तिरेव स्यात्
 तत् त्रयं विभवेव वक्तव्यम् । एकदाऽनेकब्रह्माण्डादिसृष्टिश्रवणात् । तथा

च कार्याणामनन्तवैचित्र्यं न घटते । न च संयोगवैचित्र्याद्वैचित्र्यं
स्यादिति वाच्यम् । विभूनां त्रयाणां गुणानां स्वतः संयोगवैचित्र्यासम्भवात् ।
द्रव्यान्तरस्य चावच्छेदकीभूतस्याभावादिति । तस्मात्
सत्त्वादीन्यसङ्ख्यव्यक्तिकान्येव द्रव्याणि । तेषु त्रित्ववचनं तु
सत्त्वत्वादिविभाजकोपाधित्रयेण वैशेषिकाणां नवद्रव्यवचनवदिति
सिद्धम् । तानि च सत्त्वादीनि यथायोग्यमणुविभुपरिमाणकानि ।
अन्यथा रजसश्चलस्वभावत्ववचनविरोधात् । आकाशकारणत्वस्य
च विभुत्वौचित्यात् । सर्वेषां कारणद्रव्याणां विभुत्वे कार्याणां
परिच्छिन्नत्वानुपपत्तेश्च । नन्वेवं वैशेषिकोक्तान्येव पार्थिवाण्वादीनि
प्रकृतिरित्यायायमिति चेन्न । गन्धादिगुणशून्यत्वेन कारणद्रव्येषु
पृथिवीत्वाद्यभावतोऽस्माकं विशेषात् । तदुक्तं विष्णुपुराणादिषु ॥

अव्यक्तं कारणं यत् तत् प्रधानमृषिसत्तमैः ।
प्रोच्यते प्रकृतिः सूक्ष्मा नित्यं सदसदात्मकम् ॥

शब्दस्पर्शविहीनं तद्रूपादिभिरसंयुतम् ।
त्रिगुणं तज्जगद्योनिरनादिप्रभवाप्ययम् ॥

इत्यादिना ।

वैशेषिकाणां कारणद्रव्येषु गन्धाद्यनुमानं
तु भाष्येऽस्माभिर्निराकृतम् । अथैवमपि
प्रकृतेरणुविभुसाधारणसत्त्वाद्यनेकव्यक्तिरूपत्वेऽपरिच्छिन्नत्वैकत्वाक्रियत्वसिद्धान्तक्षतिरिति
मैवम् । कारणद्रव्यत्वरूपप्रकृतित्वेनैवापरिच्छिन्नत्ववचनात् ।
गन्धत्वेन गन्धानां पृथिवीव्यापकतावत् । आकाशादिप्रकृतीनां
विभुत्वेनैव प्रकृतिविभुत्वसिद्धान्तोपपत्तेश्च । तथा
पुरुषभेदेन सर्गभेदेन च भेदाभावस्यैवैकशब्दार्थत्वात् ।
अजामेकामिति श्रुतितस्तथाऽवगमात् ।
अथाध्यवसायाभिमानादिक्रियाराहित्यस्यैवाक्रियशब्दार्थत्वात् ।
अन्यथा श्रुतिस्मृतिषूक्तस्य प्रकृतिक्षोभस्यानुपपत्तेरिति ।
प्रकृतिगताश्चापरे विशेषा भाष्ये द्रष्टव्याः । प्रकृत्यनुमानं चेदम् ।
सुखदुःखमोहात्मकं महदादिकार्यं सुखदुःखमोहात्मकद्रव्यकार्यं
सुखदुःखमोहात्मकत्वात् वस्त्रादिकार्यशय्यादिवदिति । श्रुतिस्मृती
चात्रानुग्राहकस्तर्कः । एवं सामान्यतोऽनुमितायाः प्रकृतेर्विशेषाः
शास्त्राद्योगाच्चावगन्तव्याः । अनुमानस्य सामान्यमात्रविषयकत्वात् ।
नन्वन्तेरेव सुखादिकमुपलभ्यते बाह्यवस्तुषु सुखादौ किं प्रमाणं येन
दृष्टान्तता स्यादिति । उच्यते । अन्तःकरणस्य सुखादिहेतुतया विषयेषु
सुखादिकं सिध्यति । न च रूपादिगतोत्तमत्वादिकमेव सुखाद्युत्पादने

नियामकम् । उत्तमत्वादेर्जातिरूपत्वे नीलत्वपीतत्वादिना जातिसाङ्कर्यापत्तेः ।
 कालादिभेदैरैकस्या एव रूपव्यक्तेः सुखदुःखोत्पादकत्वाच्च ।
 अतः सुखादिमत्त्वमेवोत्तमत्वादिकम् । किञ्च घटरूपमिति प्रत्ययवत्
 स्त्रीसुखं चन्दनसुखमित्यादिप्रत्ययादपि विषये सुखाद्युचितम् ।
 अधिकं तु भाष्ये द्रष्टव्यम् । तदेवं प्रकृतिर्निरूपिता । महत्तत्त्वं
 निरूप्यते । प्रकृतेः सकाशाद्बुद्ध्याख्यं महत्तत्त्वं जायते । तस्य
 धर्मादिरूपप्रकृष्टगुणयोगान् महत्सञ्ज्ञा तदेव च लक्षणम् । महान्
 बुद्धिः प्रज्ञेत्यादयश्च तस्य पर्यायाः । तथा चोक्तमनुगीतायाम् ।
 महानात्मा मतिर्विष्णुर्जिष्णुः शम्भुश्च वीर्यवान् ।
 बुद्धिः प्रज्ञोपलब्धिश्च तथा ब्रह्मा धृतिः स्मृतिः ॥
 पर्यायवाचकैरेतैर्महानात्मा निगद्यते ।
 सर्वतः पाणिपादश्च सर्वतोऽक्षिशिरोमुखः ॥
 सर्वतः श्रुतिमांल्लोके सर्वं व्याप्य स तिष्ठति ।
 अणिमा लघिमा प्राप्तिरीशानो ज्योतिरव्ययः ॥
 ज्ञानवन्तश्च ये केचिदलुब्धा जितमन्यवः ।
 विमुक्ताः सर्व एवैते महत्त्वमुपयान्त्युत ।
 विष्णुरेवादिसर्गेषु स्वयम्भूर्भवति प्रभुः ॥
 इति । अत्र सत्त्वाद्यंशत्रयेण महतो देवतात्रयोपाधित्वात् तदविवेकेन
 ब्रह्मविष्णुशिवत्ववचनम् । तदुक्तं विष्णौ ।
 सात्त्विको राजसश्चैव तामसश्च त्रिधा महान् ।
 इति । मात्स्ये च ।
 सविकारात् प्रधानात् तु महत्तत्त्वमजायत ।
 महानिति यतः ख्यातिर्लोकानां जायते सदा ॥
 गुणेभ्यः क्षोभ्यमाणेभ्यस्त्रयो देवा विजज्ञिरे ।
 एका मूर्तिस्त्रयो देवा ब्रह्मविष्णुमहेश्वराः ॥
 इति । अणिमेत्यादिभावादिर्देशो धर्मधर्म्यभेदात् ।
 ब्रह्मशङ्करापेक्षयाऽप्यादौ विष्णुरूपेणैव महानाविर्भवतीति
 विष्णुरेवेत्यर्थनोक्तम् । एकमेव महत्तत्त्वमंशतो
 रजस्तमःसम्भेदेन परिणतं सद् व्यष्टिजीवानामुपाधिरधर्मादियुक्तं
 क्षुद्रमपि भवति । महदुपरागाद्विपरीतमिति साङ्ख्यसूत्रात् ।
 महत्तत्त्वस्य प्राधान्येनासाधारण्येन चाध्यवसायो वृत्तिः ।
 महदहङ्कारमनस्त्रितयात्मकस्यान्तःकरणस्य महत्तत्त्वं बीजावस्थेति ।
 अत्र प्रकृतेर्महान् महतोऽहङ्कार इत्यादिसृष्टिक्रमे शास्त्रमेव प्रमाणम् ।

अनुमानेन सामान्यतः कार्याणां सकारणकत्वमात्रसिद्धेः न तु सृष्टौ
भूतादिक्रमो वाऽन्तःकरणादिक्रमो वेत्येकतरवधारकमनुमानं सम्भवति ।
स्पष्टलिङ्गाभावात् । श्रुतिस्मृत्यनुगृहीतं यथाकथञ्चिल्लिङ्गं तु
महदादिक्रमेऽस्तीति भाष्येऽस्माभिः प्रदर्शितम् । महत्तत्त्वं निरूपितम् ।
अहङ्कारो निरूप्यते । महत्तत्त्वादहङ्कार उत्पद्यते । अङ्कुरात् शाखावत् ।
तस्य चाभिमानवृत्तिकत्वादहङ्कारसञ्ज्ञा । कुम्भकारसञ्ज्ञावत् ।
तदेव लक्षणम् । तस्य च पर्यायाः कौर्मै प्रोक्ताः ।
अहङ्कारोऽभिमानञ्च कर्ता मन्ता च संस्मृतः ।
आत्मा च प्रकृलो जीवो यतः सर्वाः प्रवृत्तयः ॥

इति । स चाहङ्कारस्त्रिविधतया त्रिविधकार्यहेतुः । तदुक्तं कौर्मै ।
वैकारिकस्तैजसश्च भूतादिश्चैव तामसः ।
त्रिविधोऽयमहङ्कारो महतः सम्बभूव ह ॥
तैजसादिन्द्रियाणि स्युर्देवा वैकारिकादृश ।
एकादशं मनश्चात्र स्वगुणेनोभयात्मकम् ॥

भूततन्मात्रसर्गस्तु भूतादेरभवन् प्रजाः ।
इति । वैकारिकः सात्त्विकः । तैजसो राजसः । स्वगुणेनिन्द्रियवृत्तिषु
साहाय्यरूपेणोत्कर्षेण । उभयात्मकं ज्ञानकर्माभयेन्द्रियात्मकम् ।
अन्यत्रमना अभूवं नाऽश्रौषमित्यादिश्रुत्या मनसो
ज्ञानकर्माभयेन्द्रियसहकारित्वसिद्धेरिति । एकादशेन्द्रियदेवाश्च ।
दिग्वातार्कप्रचेतोशिवह्रीन्द्रोपेन्द्रमित्रकाः ।

चन्द्रश्च

इति । अहङ्कारो निरूपितः । इन्द्रियादीनि निरूप्यन्ते । अहङ्कारादादौ मन
उत्पद्यते ।

शब्दरागाच्छ्रोत्रमस्य जायते भावितात्मनः ।

रूपरागात् तथा चक्षुर्ग्राणं गन्धजिघृक्षया ॥

इत्यादिना मोक्षधर्मादाविन्द्रियादीनां मनोवृत्तिरागादिकार्यत्वश्रवणात् ।
ततश्चाहङ्कारात् सङ्कल्पपूर्वकं दशेन्द्रियाणि पञ्चतन्मात्रानि
चोत्पद्यन्ते । इन्द्रियतन्मात्रयोश्च कार्यकारणभावस्याभावात् क्रमनियमो
नास्ति । तत्रेन्द्रियेषु नास्त्यवान्तरकार्यकारणभावः प्रमाणाभावात् ।
तन्मात्रेषु त्वस्ति । स यथा । शब्दतन्मात्राद्वक्ष्यमाणक्रमेण
स्पर्शतन्मात्रं शब्दस्पर्शोभयगुणकमेवं क्रमेणैकैकगुणवृद्ध्या
परतन्मात्रत्रयं पूर्वपूर्वतन्मात्रेभ्य उत्पद्यते पातञ्जलभाष्ये
तन्मात्रेषु क्रमेणैकैकगुणवृद्धिवचनात् । ततश्च पञ्चतन्मात्रेभ्यः
पञ्चभूतानि जायन्ते । तत्राहङ्कारात् पञ्चतन्मात्राणां तद्वारा भूतानां

चोत्पत्तौ क्रमः कूर्मविष्ण्वादिपुराणेषूक्तः । यथा कूर्म ।

भूतादिस्तु विकुर्वाणः शब्दमात्रं ससर्ज ह ।

आकाशं सुषिरं तस्मादुत्पन्नं शब्दलक्षणम् ॥

आकाशस्तु विकुर्वाणः स्पर्शमात्रं ससर्ज ह ।

वायुरुत्पद्यते तस्मात् तस्य स्पर्शो गुणो मतः ॥

इत्यादिक्रमेणेति । नन्वेवमाकाशादिभूतचतुष्टयस्यापि

तत्त्वान्तरारम्भकत्वेन प्रकृतित्वापत्त्या

केवलविकृतित्वसिद्धान्तक्षतिरिति चेन्न । आकाशादीनां

स्पर्शादितन्मात्रेष्वहङ्कारोपष्टम्भमात्रेण कारणत्वस्य

पुराणेषूक्तत्वादिति । तदेवं त्रयोविंशतितत्त्वानामुत्पत्तिरुक्ता । तत्र

पञ्चभूतानि वर्जयित्वाऽहङ्कारं च बुद्धौ प्रवेश्य सप्तदशकं

लिङ्गशरीरसञ्ज्ञं भवति वह्नैरिन्धनवदात्मनोऽभिव्यक्तिस्थानत्वात् ।

तच्च सर्वपुरुषाणां सर्गादावुत्पद्य प्राकृतप्रलयपर्यन्तं तिष्ठति ।

तेनैव चेहलोकपरलोकयोः संसरणं जीवानां भवति । प्राणश्च

बुद्धेरेव वृत्तिभेद इत्यतो न लिङ्गशरीरात् पृथङ् निर्दिश्यते । तस्य

लिङ्गशरीरस्य सूक्ष्माणि पञ्चभूतान्याश्रयश्चित्रादिवदाश्रयं

विना परमसूक्ष्मस्य लोकान्तरगमनासम्भवात् । इदं च

लिङ्गशरीरमादौ स्वयम्भुव उपाधिभूतमेकमेव जायते । तस्यैव

विराडाख्यवक्ष्यमाणस्थूलशरीरवत् । ततश्च व्यष्टिजीवानामुपाधिभूतानि

व्यष्टिलिङ्गशरीराणि तदंशभूतानि ततो विभज्यन्ते । पितुर्लिङ्गशरीरात्

पुत्रलिङ्गशरीरवत् । तदुक्तं सूत्रकारेण । व्यक्तिभेदः कर्मविशेषादिति ।

मनुनाऽप्युक्तम् ।

तेषां त्ववयवान् सूक्ष्मान् षण्णामप्यमितौजसाम् ।

सन्निवेश्यात्ममात्रासु सर्वभूतानि निर्ममे ॥

इति । षण्णामिति षडिन्द्रियं समस्तलिङ्गशरीरोपलक्षकम् ।

तथा च स्वयम्भुः स्वलिङ्गशरीरावयवान् सूक्ष्मान् अल्पान्

आत्ममात्रासु स्वांशचेतनेषु संयोज्य सर्वप्राणिनः ससर्जैत्यर्थः ।

लिङ्गशरीरं निरूपितम् । स्थूलशरीरोत्पत्तिरुच्यते ।

दशगुणितमहत्तत्त्वमध्येऽहङ्कारोऽहङ्कारस्यापि दशगुणितस्य मध्ये

व्योम व्योम्नोऽपि दशगुणितस्य मध्ये वायुर्वायोरपि दशगुणितस्य मध्ये

तेजः तेजसोऽपि दशगुणितस्य मध्ये जलं जलस्यापि दशगुणितस्य

मध्ये पृथिवी समुत्पद्यते । सैव स्थूलशरीरस्य बीजम् । तदेव च

पृथिवीरूपं बीजमण्डरूपेण परिणमते । तस्यापि दशगुणितस्याण्डरूपस्य

पृथिव्यावरणस्य मध्ये चतुर्दशभुवनात्मकं स्वयम्भुवं स्थूलशरीरं

तत्सङ्कल्पादेवोत्पद्यते । तेनैव शरीरेण स्वयम्भूर्नारायण इत्युच्यते ।
तदुक्तं मनुना स्वयम्भुवं प्रकृत्य ।

सोऽभिध्याय शरीरात् स्वात् सिसृक्षुर्विविधाः प्रजाः ।

अप एव ससर्जादौ तासु बीजमवासृजत् ॥

तदण्डमभवद्धैमं सहस्रांशुसमप्रभम् ।

तस्मिन् जज्ञे स्वयं ब्रह्मा सर्वलोकपितामहः ॥

स वै शरीरी प्रथमः स वै पुरुष उच्यते ।

आदिकर्ता स भूतानां ब्रह्माग्रे समवर्तत ॥

आपे नारा इति प्रोक्ता आपो वै नरसूनवः ।

ता यदस्यायनं पूर्वं तेन नारायणः स्मृतः ॥

इत्यादिनेति । तत एव चादिपुरुषात् व्यष्टिपुरुषाणां विभागादन्ते च
तत्रैव लयात् स एव चैक आत्मेति श्रुतिस्मृत्योर्व्यवहियते । अतो न
व्यवहारपरतया नारायण एव सर्वभूतानामात्मेति श्रुतिस्मृतिविरोध इति ।

ततश्च स नारायणो विराट् शरीरी स्वनाभिकमलकर्णिकास्थानीयस्य
सुमेरोरुपरि चतुर्मुखाख्यस्वयम्भुवं सुष्ट्वा तद्वाराऽन्यानापि
व्यष्टिशरीरिणः स्थावरान्तान् ससर्ज । तथा च स्मर्यते ।

तच्छरीरसमुत्पन्नैः कार्यैस्तैः करणैः सह ।

क्षेत्रज्ञाः समजायन्त गात्रेभ्यस्तस्य धीमतः ॥

इति । यत्तु शेषशायिनो नारायणस्य

नाभिकमलश्रोत्रचक्षुरादिभ्यश्चतुर्मुखस्याविर्भावः

श्रूयते तद्वै नन्दिनसर्गेष्वेव कल्पभेदेन मन्तव्यम् ।

दैनन्दिनप्रलयेष्वेव हि नारायणशरीरे प्रविश्यैकीभूय सुप्तानां

देवानां चतुर्मुखादिक्रमेणाविर्भावः शेषशायिनः सकाशाद्धटते न

त्वादिसर्गेषु । दैनन्दिनप्रलय एव लीलाविग्रहेण शयनादिति । तदेवं

सङ्क्षेपतश्चतुर्विंशतितत्त्वानि तेषां सृष्टिरूपं प्रयोजनं चोक्तम् ।

तत्र यद्यस्माज्जायते तस्य तदापूर्णेनैव स्थितिः ततस्तस्य संहारोऽपि
तत्रैव भवति ।

यद्यस्माज्जायते तत्त्वं तत्तत्र प्रविलीयते ।

लीयन्ते प्रतिलोमानि जायन्ते चोत्तरोत्तरम् ॥

इति भारतादिभ्य इति । एते च सृष्टिस्थितिसंहाररूपाः स्थूला एव

परिणामाश्चतुर्विंशतितत्त्वानां कूटस्थपुरुषविवेकाय प्रदर्शिताः ।

सूक्ष्मा अप्यन्ये प्रतिक्षणपरिणामा एतेषां स्मर्यन्ते । तथा ।

नित्यदा ह्यङ्गभूतानि भवन्ति न भवन्ति च ।
 कालेनालक्ष्यवेगेन सूक्ष्मत्वात्तन्न दृश्यते ॥
 इति । अतश्च सर्वं जडवस्तु परमार्थतः सर्वदैवासदुच्यते ।
 ततश्च तस्माद्विरज्यात्मैव परमार्थसत्यो दुःखभीरुभिर्द्रष्टव्यः ।
 तदुक्तमनुगीतायाम् ।
 अव्यक्तबीजप्रभवो बुधिस्कन्धमयो महान् ।
 महाहङ्कारविटप इन्द्रियाङ्कुरकोटरः ॥
 महाभूतप्रशाखश्च विशेषप्रतिशाखवान् ।
 सदापर्णः सदापुष्पः शुभाशुभफलोदयः ॥
 आजीवः सर्वभूतानां ब्रह्मवृत्तः सनातनः ।
 एतज्ज्ञात्वा च तत्त्वेन ज्ञानेन परमासिना ॥
 छित्त्वा चाक्षरतां प्राप्य जहाति मृत्युजन्मनी ।
 इति श्रीविज्ञानभिक्षुविरचिते साङ्ख्यसारे विवेकप्रतियोगिनां
 प्रकृत्यादीनां स्वरूपपरिच्छेदः ॥ * ॥
 इति साङ्ख्यसारस्य पूर्वभागः ॥

अथोत्तरभागः ॥

प्रथमः परिच्छेदः ॥

अथ शिष्यैः सुखेनैव ग्रहीतुं पद्यमालया ।
 विवेकस्यानुयोग्यात्मा पुरुषारव्यो निरूप्यते ॥ १ ॥

तत्र सामान्यतः सिद्धो जानेऽहमिति धीबलात् ।
 द्रष्टाऽतो नित्यविभ्वादिधर्मैरेव स साध्यते ॥ २ ॥

भोक्ता नित्यस्तदर्थत्वात् तत्कर्मोत्पादितत्वतः ।
 महदादिविकाराणां सर्वेषामविशेषतः ॥ ३ ॥

अपि चादृष्टसंस्काराधारत्वाद्धीजरूपतः ।
 धीरनादिरतोऽस्याश्च सिद्धा भोक्तुरनादिता ॥ ४ ॥

स्वस्वामिभावानादित्वमृते भोक्तृव्यवस्थितेः ।
 स्वभक्तवृत्तिसंस्कारवत्त्वं स्वत्वं तु बुद्धिषु ॥ ५ ॥

स्वाम्यं स्वनिष्ठसंस्कारहेतुवृत्तेश्च भोक्तरि ।
 अतश्च घटते स्वत्वनाशे कैवल्यमात्मनः ॥ ६ ॥

भोक्तृशानादिभावस्य विनाशो हेत्वसम्भवात् ।
 न नाशो भोक्तुरस्तीति भोक्ता नित्यो हि सिध्यति ॥ ७ ॥
 जन्यो ज्ञानप्रकाशोऽस्य नित्यत्वे तु न युज्यते ।
 न ह्यप्रकाशे कुत्रापि प्रकाशोत्पत्तिरीक्ष्यते ॥ ८ ॥
 कार्ये प्रकाशाख्यगुणेऽवयवानां हि तद्गुणः ।
 कारणं तेन नानित्यः प्रकाशो नित्यवस्तुनि ॥ ९ ॥
 प्रकाशाश्रयसंयोगात् प्रकाशभूम इन्धने ।
 आदर्शे चावृतेर्भङ्गात् प्रकाशोत्पत्तिविभ्रमः ॥ १० ॥
 तस्मान्नित्यात्मनो ज्ञानं नित्यं वाच्यं तथा सति ।
 लाघवाज्ज्ञानमेवात्मा निराधारः प्रकल्प्यते ॥ ११ ॥
 अनाश्रिततया द्रव्यं संयोगादेश्च तन्मतम् ।
 अतो ज्ञानेऽहमित्यादिबुद्धिरप्युपपद्यते ॥ १२ ॥
 पिण्डेऽहन्धीर्हि मूढानां ध्रुवैवानादिदोषतः ।
 संयोगात्तत्र पिण्डे तु ज्ञानवत्त्वमतिः प्रमा ॥ १३ ॥
 सन्तु वाऽऽधेयताऽल्पत्वजन्मनाशादिबुद्धयः ।
 श्रोत्रस्य नभसीवार्थज्ञानस्य ज्ञानमात्रके ॥ १४ ॥
 तस्माल्लाघवतर्केण बाधकाभावतस्तथा ।
 श्रुत्यादिभिश्च नित्यात्मा चिद्रूपेणैव सिध्यति ॥ १५ ॥
 तज्ज्ञानं विभु नित्यत्वाद्देहव्यापितयाऽपि च ।
 मध्यत्वे नाशिता हि स्यादणुत्वे वाऽल्पदेशता ॥ १६ ॥
 विभुत्वेऽपि स्वधीवृत्तेरेव साक्षान्निरीक्षणात् ।
 न सर्वत्र सदा सर्वभानं ज्ञाने प्रसज्यते ॥ १७ ॥
 अर्थभानं चितावर्थप्रतिबिम्बो मतो बुधैः ।
 वृत्तेरेव चित्तौ साक्षात्प्रतिबिम्बनयोग्यता ॥ १८ ॥
 अतोऽसङ्गेऽपि कूटस्थचैतन्ये विभुनि ध्रुवे ।
 वृत्तिद्वारकमेवान्यभानं फलबलान् मतम् ॥ १९ ॥
 अन्वयव्यतिरेकाभ्यां वृत्तिजन्यतयाऽखिलः ।
 वृत्त्यैकाधिकरण्येन कामादिर्धीषु नात्मसु ॥ २० ॥
 अतोऽन्तःस्वविकाराणां स्वस्वबुद्धिष्ववस्थितेः ।
 कूटास्थ एव सर्वोऽपि चिदाकाशगणः समः ॥ २१ ॥

नित्यशुद्धो नित्यबुद्धो नित्यमुक्तो निरञ्जनः ।
 स्वप्रकाशो निराधारः प्रदीपः सर्ववस्तुषु ॥ २२ ॥
 नन्वेवमेकतैवास्तु लाघवादात्मनां स्ववत् ।
 धीष्वेव सुखदुःखादिवैधर्म्यादिति चेन्न तत् ॥ २३ ॥
 भोगाभोगादिवैधर्म्येणैकरूपेऽपि चिद्विज्ञे ।
 श्रुतिस्मृतिभ्यामुक्तेन भेदसिद्धेः परस्परम् ॥ २४ ॥
 सुखादिप्रतिबिम्भात्मा भोगोऽप्यस्य न वस्तुतः ।
 तथाऽप्यस्य चित्तौ भावाभावौ स्यातां हि भेदकौ ॥ २५ ॥
 औपाधिकौ यथा श्यामरागौ स्फटिकभेदकौ ।
 स्वदृष्टान्तश्च विषमो वैधर्म्यासिद्धितोऽम्बरे ॥ २६ ॥
 इति श्रीविज्ञानभिक्षुविरचिते साङ्ख्यसारे पुरुषस्वरूपपरिच्छेदः ॥ * ॥

अथ द्वितीयः परिच्छेदः ॥

अथात्मानात्मवैधर्म्ये गुणदोषात्मके तयोः ।
 वक्ष्ये विस्तारतो येन विवेकोऽतिस्फुटो भवेत् ॥ १ ॥
 सामान्यात्मघनाकाशे सान्निध्येरितशक्तिभिः ।
 जायते लीयते भूत्वा भूयोऽयं जगदम्बुदः ॥ २ ॥
 त्रिगुणात्मकशक्तीनां परिणामैरतश्चित्तिः ।
 आधारविधया विश्वोपादानमविकारतः ॥ ३ ॥
 यथाऽऽधरतया तोयं धरोपादानमिष्यते ।
 स्वस्थपार्थिवतन्मात्रद्वारेणैवं चितिर्मता ॥ ४ ॥
 अतो जगदुपादानमपि ब्रह्माविकारतः ।
 कूटस्थनित्यपर्यायपरमार्थसदुच्यते ॥ ५ ॥
 स्वार्थत्वात् स्वानुभूत्या च सिद्धत्वात् परमार्थसत् ।
 स्वतः स्थित्या स्वतः सिद्ध्या लोकैः सन्निति हीर्यते ॥ ६ ॥
 प्रतिक्षणविकारेण तैस्तै रूपैरपायतः ।
 प्रकृत्यादिरसत् सर्वो जडार्थोऽब्धौ तरङ्गवत् ॥ ७ ॥
 यत्तु कालान्तरेणापि नान्यसञ्ज्ञामुपैति वै ।
 परिणामादिसम्भूतां तद्वस्त्वत्यादिकस्मृतेः ॥ ८ ॥
 परार्थाधीनसत्त्वाच्च परदृष्ट्या च सिद्धितः ।

परतः सन्नसन्नेव तत्परापेक्षया मतः ॥ ९ ॥
 सतोऽस्तित्वं तु नासत्ता नास्तित्वे सत्यता कुतः ।
 इति गारुडतश्चैवं सदसत्त्वव्यवस्थितेः ॥ १० ॥
 अतो न सन्नासदिदं जगत् सदसदात्मकम् ।
 असद्विषयकत्वाच्च तस्य धीस्तात्त्विको भ्रमः ॥ ११ ॥
 जगद्वृक्षस्य चैतन्यं सारोऽसारस्तथेतरत् ।
 प्रपञ्चस्य स्थिरांशो हि चित्तिरेवाविकारतः ॥ १२ ॥
 तदन्यदखिलं तुच्छमसारत्वादुदीर्यते ।
 तथाऽनृतमसच्चापि तदपेक्षास्थिरत्वतः ॥ १३ ॥
 एवंविधैवात्मसत्ता अन्यासत्ता च दर्शिता ।
 वासिष्ठादौ विस्तरतो यथा लेशात्तदुच्यते ॥ १४ ॥
 स्वप्नो जाग्रत्यसद्रूपः स्वप्ने जाग्रदसद्वपुः ।
 मृतिर्जन्मन्यसद्रूपा मृतौ जन्माप्यसन्मयम् ॥ १५ ॥
 जगन्मयी भ्रान्तिरिति न कदापि न विद्यते ।
 विद्यते न कदाचिच्च जलबुद्बुदवत् स्थितम् ॥ १६ ॥
 आत्मैवास्ति परं सत्यं नान्याः संसारदृष्टयः ।
 शुक्तिकारजतं यद्वद्यथा मरुमरीचिका ॥ १७ ॥
 अस्ति सर्वगतं शान्तं परमात्मघनं शुचि ।
 अचिन्त्यचिन्मात्रवपुः परमाकाशमाततम् ॥ १८ ॥
 तत्सर्वगं सर्वशक्ति सर्व सर्वात्मकं स्वयम् ।
 यत्र यत्र यथोदेति यथाऽऽस्ते तत्र तत्र वै ॥ १९ ॥
 आविर्भावतिरोभावमयास्त्रिभुवनोर्मयः ।
 स्फुरन्त्यतितते यस्मिन् मराविव मरीचयः ॥ २० ॥
 असतेव सती तोयनद्येव लहरी चला ।
 मनसेवेन्द्रजालश्रीर्जागती प्रवितन्यते ॥ २१ ॥
 ब्रह्मणा तन्यते विश्वं मनसैव स्वयम्भुवा ।
 मनोमयमतो विश्वं यन्नाम परिदृश्यते ॥ २२ ॥
 यो ह्यशुद्धमतिर्मूढो रूढो न वितते पदे ।
 वज्रसारमिदं तस्य जगदस्त्यसदेव सत् ॥ २३ ॥
 अव्युत्पन्नस्य कनके कानके कटके यथा ।

कटकज्ञप्तिरेवास्ति न मनागपि हेमधीः ॥ २४ ॥
 तथाऽज्ञस्य पुरागारनगनागेन्द्रभासुरा ।
 इयं दृश्यदृगेवास्ति न त्वन्या परमार्थदृक् ॥ २५ ॥
 इत्यादिवाक्यैर्वासिष्ठे नात्यन्तासत्यतोदिता ।
 जगतोऽपरवाक्यैर्हि सत्कार्यं प्राकृतं मतम् ॥ २६ ॥
 नामरूपविनिर्मुक्तं यस्मिन् सन्तिष्ठते जगत् ।
 तमाहुं प्रकृतिं केचिन् मायामेकेऽपरे त्वणून् ॥ २७ ॥
 सुषुप्तावस्थया चक्रपद्मरेखाशिलोदरे ।
 यथा स्थिता चितेरन्तस्तथेयं जगदावली ॥ २८ ॥
 प्रकृतिव्रततिर्व्योम्नि जाता ब्रह्माण्डसत्फला ।
 इत्यादिवाक्यैः साङ्ख्यीयसत्कार्याद्युपवर्णनात् ॥ २९ ॥
 इति श्रीविज्ञानभिक्षुविरचिते साङ्ख्यसारे आत्मानात्मनोः
 सत्यत्वासत्यत्ववैधर्म्यपरिच्छेदः ॥ * ॥

अथ तृतीयः परिच्छेदः ॥

तदेवात्मनः सत्ता दर्शिताऽन्यविलक्षणा ।
 अथ चिद्रूपतां वक्ष्ये बुद्धिवृत्तिविलक्षणाम् ॥ १ ॥
 अनुभूतिश्चित्तिर्बोधो वेदनं चोच्यते पुमान् ।
 वेद्यं जडं तमोऽज्ञानं प्रधानादिकमुच्यते ॥ २ ॥
 वेदनं वेद्यसम्बन्धादेव वेत्तभिधीयते ।
 यथा प्रकाश्यसम्बन्धात् प्रकाशोऽपि प्रकाशकः ॥ ३ ॥
 यथा वाऽर्थोपरागेण भानमर्थस्य भासकम् ।
 एवं वेद्योपरक्तस्यास्वांशस्याधारतांऽशिनि ॥ ४ ॥
 असङ्गायां चित्तौ वेद्योपरागोऽयं न धीष्विव ।
 किन्तु साक्षाद्धारतो वा चिति तत्प्रतिबिम्बनम् ॥ ५ ॥
 बाह्यं वृत्त्याख्यकरणाभावादनुपरागतः ।
 चित्तिर्नैवैक्षते चेत्यं विभुत्वेऽपि च सर्वतः ॥ ६ ॥
 तथा चिदपि वृत्त्याख्यकरणाभावतोऽर्थवत् ।
 स्वगोचरां वृत्तिमृते तिष्ठत्यज्ञातसत्तया ॥ ७ ॥
 तदेवं चिन्निराकारा प्रकाशाकाशरूपिणी ।

तिष्ठत्यव्यक्तरूपा च मोक्षादौ वृत्त्यभावतः ॥ ८ ॥
 बुद्धिवृत्तिस्तु साकारा परिच्छिन्ना च दीपवत् ।
 व्यक्ता च सर्वदा तद्वदसङ्घा क्षणभङ्गुरा ॥ ९ ॥
 जडा च परदृश्यत्वाद्धटदीपादिवन् मता ।
 वृत्तेः प्रकाशता त्वर्थाकारत्वादक्षतैव हि ॥ १० ॥
 यथाऽस्याकारताहृत्वादादर्शस्तत्प्रकाशकः ।
 सर्वाकारत्वयोग्यत्वात् सैवं सर्वप्रकाशिका ॥ ११ ॥
 न पुनर्वृत्तिद्रष्टृत्वं चित्तस्तद्भिन्नद्रष्टृता ।
 वृत्तेर्यतो गौरवं स्याद्द्वयोर्ज्ञातृत्वकल्पने ॥ १२ ॥
 बुद्ध्यारूढं त्वन्यवस्तु तद्वारा प्रतिबिम्बितम् ।
 पश्यत्यनुभवो नान्यो द्रष्टा बुद्ध्यादिकोऽखिलः ॥ १३ ॥
 इत्येवं बुद्धिवृत्तिभ्यो वैलक्षण्यं चितीरितम् ।
 चिदचित्त्वारव्यवैधर्म्यं देहादिभ्यः स्फुटन्त्विदम् ॥ १४ ॥
 अन्योन्यप्रतिबिम्बेन सारूप्याद्वृतिबोधयोः ।
 बोधव्यवहृतिवृत्तौ लोहेऽग्निव्यवहारवत् ॥ १५ ॥
 नैवाल्पबुद्ध्याशक्योऽयं विवेको वृत्तिबोधयोः ।
 तार्किका यत्र सम्मूढाः साङ्ख्यानां श्रेष्ठता यतः ॥ १६ ॥
 विज्ञानवादिनो बौद्धा वृत्तिबोधाविवेकतः ।
 ज्ञातात्मत्वश्रुतौ मूढा मेनिरे क्षणिकां चितिम् ॥ १७ ॥
 सत्त्वपुंसो विवेकोऽयं वृत्तितद्वोधरूपयोः ।
 नाशक्यः सुधियां यद्वद्धंसानां क्षीरनीरयोः ॥ १८ ॥
 एतदन्तश्च संसारो मोक्षास्तत्रैव संस्थितः ।
 यद्वृत्तिभ्यो विवेकेन तद्वोधस्यावधारणम् ॥ १९ ॥
 सर्वोऽप्यनुभवं वेद न कश्चिदपि वेदताम् ।
 विवेकमात्रमस्मिन् हि भासमानेऽप्यपेक्षते ॥ २० ॥
 आत्मा विवेक्तुं बाह्यार्थं न शक्यो वृत्तिमिश्रणात् ।
 अतो वृत्तौ विवेक्तव्यो वृत्तिबोधतयैव सः ॥ २१ ॥
 यथा बुद्ध्या विवेकार्हो नाग्निरङ्गारमिश्रणात् ।
 सोऽङ्गारे तु विवेकार्हो काष्ठदग्धृतया स्फुटम् ॥ २२ ॥
 अतएव श्रुतौ स्वप्ने दृश्यवृत्तिविवेकतः ।

स्वयंज्योतिःस्वरूपेण तस्या द्रष्टा प्रदर्शितः ॥ २३ ॥
 साक्षात् प्रकाशो यो यस्य स तद्भिन्नो मतो बुधैः ।
 घटादिभ्यो यथाऽऽलोक आलोकाच्चापि वृत्तयः ॥ २४ ॥
 वृत्तेः साक्षात् प्रकाशत्वादतोऽनुभवरूपकः ।
 वृत्तिभ्यो भिन्न आत्मेति शीघ्रो मार्गः स्वदर्शने ॥ २५ ॥
 एवमादिप्रकारेण बुद्धिसत्त्वप्रकाशतः ।
 विलक्षणतया सिद्धश्चित्प्रकाशोऽस्य भासकः ॥ २६ ॥
 स्वप्नदेहादिदृष्टान्तैस्तस्माच्छ्रुत्यादिदर्शितैः ।
 जाग्रद्देहेन्द्रियार्थैभ्यश्चितिर्भिन्नतया मता ॥ २७ ॥
 स्वप्ने देहादिकं सर्वं चिद्भिन्नं चिति भासते ।
 जाग्रत्येवं विशेषस्तु यद्बाह्यमपि भासते ॥ २८ ॥
 स्वप्ने मनोमयत्वाच्च साक्षाच्चिद्विषयोऽखिलम् ।
 करणद्वारतो बाह्यं चितो जाग्रति गोचरः ॥ २९ ॥
 सर्वं देहादिकं स्वप्नजाग्रतोरेकरूपतः ।
 भाति चिद्योमि नानार्थबाह्यान्तर्भेदतो भिदा ॥ ३० ॥
 चिद्योमि वासनातो धीः प्रमाणाद्द्वार्थरूपिणी ।
 ततश्चित्तोऽर्थभानं यत् तत् समं स्वप्नजाग्रतोः ॥ ३१ ॥
 तदिदं स्वानुभूत्यैव प्रोच्यते न परोक्षतः ।
 स्वप्नदृष्टान्तसदृशो नोपायोऽस्त्यात्मदर्शने ॥ ३२ ॥
 सुषुप्तौ हि यथा स्वप्ने स्वात्मन्येवेक्षतेऽखिलम् ।
 आत्मानं चैकदेशस्थं मन्यते जागरे तथा ॥ ३३ ॥
 सुषुप्तिरात्मनस्तत्त्वं स्वरूपावस्थितेस्तदा ।
 जाग्रत्स्वप्नौ मायिकौ तु मृषासारूप्यतो धिया ॥ ३४ ॥
 बुद्धेः सुषुप्तिस्तमसाऽऽवरणं तद्विलक्षणा ।
 चित्तेः सुषुप्तिर्वृत्याख्यदृश्यावरणशून्यता ॥ ३५ ॥
 पूर्णः कूटस्थनित्यश्च स्वस्वधीमात्रवृत्तिदृक् ।
 वृत्याख्यदृश्यविरहात् सर्वदा नेक्षते पुमान् ॥ ३६ ॥
 वृत्तिदेशे यथा बोधस्तथा सर्वत्र सर्वदा ।
 वृथैव तप्यते मूढैर्व्ययनाशादिनाऽऽत्मनः ॥ ३७ ॥
 दुःखभोगमहारोगनिदानं देहगेहिनी ।

बुद्धिर्न त्यज्यते मूढैर्महानिद्रासुखं यतः ॥ ३८ ॥
 अनादिवुद्धिगार्हस्थ्यं विवेकस्त्यज्यते न चेत् ।
 न मोक्षो बाह्यसन्न्यासादिहामुत्रासुखं परम् ॥ ३९ ॥
 समचिन्मात्ररूपेषु स्वपरात्मसु सर्वदा ।
 बुद्धिमात्रविवेकेन स्वपरादिभिदा मृषा ॥ ४० ॥
 चिन्मात्रे निर्गुणे स्वामिन्यारोप्यैवात्मकर्तृताम् ।
 स्वाम्यवज्ञापराधेन वध्यते धीः स्वकर्मभिः ॥ ४१ ॥
 साध्वी तु धीः पतिं दृष्ट्वा याथातथ्येन तत्परा ।
 इहानन्दमयी चान्ते पतिदेहे लयं व्रजेत् ॥ ४२ ॥
 नाहं कर्ता सुखी दुःखी चिन्मात्राकाशरूपकः ।
 एवं नाथं चिन्तयन्ती न पत्युर्दुःखभोगदा ॥ ४३ ॥
 इति श्रीविज्ञानभिक्षुविरचिते साङ्ख्यसारे
 आत्मानात्मनोश्चिदचित्त्ववैधर्म्यपरिच्छेदः ॥ * ॥

अथ चतुर्थः परिच्छेदः ॥

इत्येवमात्मनः प्रोक्तो बुद्ध्यादिभ्यो विलक्षणः ।
 चित्प्रकाशोऽधुनाऽऽनन्दरूपता वक्ष्यते तथा ॥ १ ॥
 दुःखं कामसुखापेक्षा सुखं दुःखसुखात्ययः ।
 इति स्मृतेः सुखात्मत्वं नित्यनिर्दुःखताऽऽत्मनः ॥ २ ॥
 परिभाषाबलाद्द्रुढिबाधः सर्वत्र सम्मतः ।
 अन्यथा परिभाषेयं मोक्षशास्त्रे भवेद्वृथा ॥ ३ ॥
 यद्वा परोक्षवादेन परमप्रियताप्तये ।
 रूपिका सुखगीः पुंसि विभुत्वाप्त्यै स्वशब्दवत् ॥ ४ ॥
 नानन्दं न निरानन्दमित्यादिश्रुतिभिः स्फुटम् ।
 आत्मन्यानन्दरूपत्वनिषेधाद्युक्तिसंयुतात् ॥ ५ ॥
 उपासाद्यर्थशून्यत्वान्नेति नेति श्रुतेस्तथा ।
 निषेधवाक्यं बलवद्विधिवाक्यादिति स्थितिः ॥ ६ ॥
 निर्निरानन्दमिति च स्वोपाध्यानन्दभोक्तृताम् ।
 स्वामित्वरूपिणीं वक्ति न निर्धन इतीव हि ॥ ७ ॥

प्रेयोऽन्यस्माच्च सर्वस्मादिति श्रुत्या सुखादिपि ।
 उक्त आत्मा प्रियस्तस्य सुखत्वोक्तिश्च नोचिता ॥ ८ ॥
 आनन्दाद्याः प्रधानस्य इति वेदान्तसूत्रतः ।
 वेदान्तेऽपि न सिद्धान्त आत्मनः सुखरूपता ॥ ९ ॥
 विस्ताराद्ब्रह्ममीमांसाभाष्येऽस्माभिः परीक्षितम् ।
 चितेरसुखरूपत्वं प्रेमा व्याख्यायतेऽधुना ॥ १० ॥
 मा न भूवमहं शश्वद्भूयासमिति रूपकः ।
 निर्निमित्तोऽनुरागो यः स प्रेमा परमश्चिति ॥ ११ ॥
 अन्याशेषतया बुद्धेः स्नेहोऽयं न सुखेष्वपि ।
 अतः प्रियतमः स्वात्मा नान्योऽतो ह्यधिकः प्रियः ॥ १२ ॥
 आत्मत्वेनात्मनि प्रेमा न सुखत्वाद्यपेक्षते ।
 अहं स्यामिति चेद्यस्मात् सुखं स्यामिति नेष्यते ॥ १३ ॥
 तथा च सुखतादुःखाभावे वाऽऽत्मताऽपि च ।
 प्रेम्णि प्रयोजिका सिद्धा स्वतःप्रेमात्मतैव तु ॥ १४ ॥
 तस्माद्वस्तुत आत्मैव प्रियो नैपाधिकत्वतः ।
 औपाधिकीतरप्रीतिरस्थिरत्वान्न तात्त्विकी ॥ १५ ॥
 प्रीतिरन्यत्र चानित्याविवेकाद्यैः सुखादिषु ।
 आत्मप्रीतिस्तु नित्याऽतो नित्यानन्दः पुमान् मतः ॥ १६ ॥
 आत्मनः प्रियतां बुद्धिर्यदि पश्येत् समाहिता ।
 सर्वातिशायिनीं तर्हि सुखाद्यैः किं न मज्जति ॥ १७ ॥
 प्रियदर्शनतो बुद्धेः सुखं लोकेषु दृश्यते ।
 अतोऽनुमेयं परमप्रियदृष्ट्या परं सुखम् ॥ १८ ॥
 आत्मार्थत्वेन सर्वत्र प्रीतिरात्मा स्वतः प्रियः ।
 इति शश्वच्छ्रुतिः प्राह आत्मदृष्टिविधित्सया ॥ १९ ॥
 ततोऽप्यनुपमं ज्ञेयं प्रियात्मेक्षणतः सुखम् ।
 भुञ्जते तत् सुखं धीरा जीवन्मुक्ता महाधियः ॥ २० ॥
 अन्तरात्मसुखं सत्यमविसंवादि योगिनम् ।
 अपश्यन् कृपणो बाह्यसुखार्थी वञ्चितो जनः ॥ २१ ॥
 सुखाशया बहिः पश्यन् देही हीन्द्रियरन्ध्रकैः ।
 वातायनैर्गृहीत्वाऽन्तः सुखं वेत्ति न बाह्यदृक् ॥ २२ ॥

दुःखलभ्यान् दुःखमयान् परिणामेऽतिदुःखदान् ।
 विषयोत्थान् सुखाभासान् धिक् स्वात्मसुखरोधकान् ॥ २३ ॥
 इति श्रीविज्ञानभिक्षुविरचिते साङ्ख्यसारे आत्मानात्मनोः
 प्रियाप्रियत्ववैधर्म्यपरिच्छेदः ॥ * ॥

अथ पञ्चमः परिच्छेदः ।

परिच्छेदत्रयेणोक्तं सच्चिदानन्दरूपकम् ।
 गीयमानं श्रुतिस्मृत्योरात्मनो लक्षणत्रयम् ॥ १ ॥
 तद्वैपरीत्यमन्येषां लक्षणं चेरितं स्फुटम् ।
 आभ्यां तु गुणदोषाभ्यां विवेको दोषहृत् परः ॥ २ ॥
 नैर्गुण्यसगुणत्वादिवैधर्म्याण्यपराण्यपि ।
 बहूनि वक्ष्ये सङ्घेपात् पुम्प्रकृत्योरतः परम् ॥ ३ ॥
 धियोऽर्थाकारया वृत्त्या जनितत्वात् सुखादयः ।
 सामानाधिकरण्येन कल्प्यन्ते लाघवाद् धियाम् ॥ ४ ॥
 महदादेर्जडत्वेन तद्धेतुश्च जडो मतः ।
 कार्यकारणसाजात्यं दृष्टं लोके हि सर्वतः ॥ ५ ॥
 अत आत्मा बोधमात्रतया सिध्यति लाघवात् ।
 गुणाः सर्वे प्रकृत्यादेर्विकाराश्चेतरेऽखिलाः ॥ ६ ॥
 आत्मा तु निर्गुणस्तद्वत् कूटस्थश्च मतो बुधैः ।
 चित्तेः कूटस्थसञ्ज्ञा तु स्थिरत्वाद् गिरिकूटवत् ॥ ७ ॥
 लेपश्चेतरसम्बन्धे तद्रूपैरुपरक्तता ।
 यथा विषयसम्बन्धाद्बुद्धौ भवति वासना ॥ ८ ॥
 भाण्डादौ द्रव्ययोगाच्च तत्तद्द्रव्यस्य वासना ।
 लेपहेतुश्च सम्बन्धः सङ्गः सम्बन्धि चाञ्जनम् ॥ ९ ॥
 अतो निरञ्जनोऽसङ्गो निर्लेपश्चोच्यते पुमान् ।
 नभःपुष्करपत्रादिदृष्टान्तैः परमर्षिभिः ॥ १० ॥
 चिन्मात्रानन्तशक्त्यब्यौ पुमर्थपवनेरिताः ।
 सत्त्वादिशक्तयो यान्ति विश्वबुद्बुदरूपताम् ॥ ११ ॥
 अत ईशश्चिदात्मैव जगतः सन्निधानतः ।
 मणिवत् प्रेरकत्वेन जडानामयसामिव ॥ १२ ॥

पुमानेव जगत्कर्ता जगद्भर्ताऽखिलेश्वरः ।
 स्वाम्यर्थं मृत्यवद्यस्माज्जडवर्गः प्रवर्तते ॥ १३ ॥
 करणानि च देहेषु राजार्थमधिकारिवत् ।
 भोग्यजातं मनोमन्त्रिण्यर्पयन्ति स्वभावतः ॥ १४ ॥
 तैर्भोग्यैर्युक्तमात्मानमावेदयति धीश्चिति ।
 ईक्षामात्रेण तद्बुद्धे राजेवात्माऽखिलेश्वरः ॥ १५ ॥
 धनादेरीश्वरो देहो देहस्येन्द्रियमीश्वरम् ।
 इन्द्रियस्येश्वरी बुद्धिर्बुद्धेरात्मेश्वरः परः ॥ १६ ॥
 कूटस्थस्येश्वरस्यान्यो नास्ति प्रेरक इत्यतः ।
 ईश्वरस्यावधित्वेन द्रष्टा वै परमेश्वरः ॥ १७ ॥
 अन्यस्यागन्तुकैश्वर्यं बहुव्यापारसङ्कलम् ।
 निर्व्यापारस्य निर्दोषमनाद्यैश्वर्यमात्मनः ॥ १८ ॥
 सर्वशक्तिमयो ह्यात्मा शक्तिमण्डलताण्डवः ।
 संसारं तन्निवृत्तिं च माययाऽऽप्नोति हेलया ॥ १९ ॥
 सर्वातिशायि निर्दोषमैश्वर्यमिदमात्मनः ।
 पश्यतो योगिनो ब्राह्ममप्यैश्वर्यं तृणायते ॥ २० ॥
 बाह्यस्यात्मोच्यते देहो देहस्यात्मेन्द्रियाणि च ।
 बुद्धिरात्मेन्द्रियान्तस्य बुद्धेरात्मा तु चिन्नभः ॥ २१ ॥
 अत आत्मावधित्वेन परमात्मोच्यते चितिः ।
 तथाऽन्तःकरणैर्योगाज्जीव इत्युच्यते चितिः ॥ २२ ॥
 अविद्याकार्यरहितः परमात्मनि च स्मृतिः ।
 यस्य यद्वापकं तस्य तद्ब्रह्माऽतो धरादिकम् ॥ २३ ॥
 प्रकृत्यन्तं भवेद्ब्रह्म स्वस्वकार्याद्यपेक्षया ।
 सेश्वरे साङ्ख्यवादेऽपि चित्तरेवानुमन्यते ॥ २४ ॥
 परे वा परमात्मत्वादिकं तु न जडे क्वचित् ।
 अध्यक्षव्यापकत्वाभ्यां परं ब्रह्म तु चेतनः ॥ २५ ॥
 तस्याध्यक्षं व्यापकं च न हेतुविधयाऽस्ति हि ।
 असङ्खात्मा नभोराशिरविभक्तैकरूपकः ॥ २६ ॥
 सोऽतश्चिद्धनविज्ञानघनात्मघनसंज्ञकः ।

प्रकाशस्यानपेक्षत्वात् स्वस्य द्रष्टृतयाऽपि च ॥ २७ ॥

स्वप्रकाशः पुमानुक्त इतरे तद्विलक्षणाः ।

भोगोऽभ्यवहतिः सा च कूटस्थे नास्ति धीष्विव ॥ २८ ॥

धीवृत्तिप्रतिबिम्बारव्यगौणभोगा तु भोक्तृता ।

साक्षाद्धीवृत्तिद्रष्टृत्वाद् बुद्धिसाक्ष्युच्यते पुमान् ॥ २९ ॥

विना विकारं द्रष्टृत्वात् साक्षी तूक्तोऽखिलस्य सः ।

चैत्योपरागरूपत्वात् साक्षिताऽप्यध्रुवा चितः ॥ ३० ॥

उपलक्षणमेवेदमपि व्यावृत्तये जडात् ।

अतः पुमाननिर्देश्योऽणुश्च सूक्ष्मश्च कथ्यते ॥ ३१ ॥

विना दृश्यमदृश्यत्वादव्यक्तश्चोच्यते सतः ।

अदृश्यो दृश्यते राहुर्गृहीतेन यथेन्दुना ॥ ३२ ॥

अदृश्यं चास्यमादर्शं चित् तथा स्वस्वबुद्धिषु ।

चित्ति विश्वस्य सङ्गश्चेद् विश्वं भासेत सर्वदा ॥ ३३ ॥

विश्वाधारोऽप्यतः शून्यमिति चिद्रीयते खवत् ।

दृश्यदोषान् मृषाबुद्धिर्दृष्ट्यारोप्य निर्मले ॥ ३४ ॥

आदर्शं मलवद्भोमि दोषदृष्ट्या तु तप्यते ।

वस्तुतश्चित्ति नास्त्येव मलो दृश्याश्रितः सदा ॥ ३५ ॥

अतश्च निर्मलः स्वस्थो निर्दोषश्चोच्यते पुमान् ।

सजातीयेषु वैधर्म्यलक्षणा नास्ति यद्भिदा ॥ ३६ ॥

अत आत्मा समः प्रोक्त ऐकरूप्याच्च सर्वदा ।

देहाध्यक्षतया देही पुर्यभिव्यक्तितः पुमान् ॥ ३७ ॥

एकाकिपवादद्वितीयः केवलश्चोच्यते तु सः ।

चिच्छक्त्यप्रतिबन्धेन प्रोच्यतेऽनावृतः पुमान् ॥ ३८ ॥

सर्वस्वामितया चात्मा क्षेत्रज्ञः क्षेत्रवेदनात् ।

हृत्सरोवरधीपद्मदलवृत्तिषु लीलया ॥ ३९ ॥

चरन्निवानन्दमीनान् भुञ्जानो हंस उच्यते ।

हकारेण बहिर्याति सकारेण विशन् पुनः ॥ ४० ॥

प्रानवृत्त्याऽनय चापि प्राण्यात्मा हंस उच्यते ।

शरीरागरिहृद्यामगुहायां बुद्धिभार्यया ॥ ४१ ॥

व्यज्यमानस्तया सार्धं स्वपन्निव गुहाशयः ।

त्रिगुणात्मकमायां स्वां सान्निध्यात् परिणामयन् ॥ ४२ ॥
 मायीति कथ्यते चात्मा तत्कृतानृतवेषधृक् ।
 स्वान्येकादश भूतानि पञ्चैतानि तु षोडश ॥ ४३ ॥
 पुंसः कलास्तत्त्वतस्तु निरंशत्वात् स निष्कलः ।
 अहंशब्दः स्वामिवाची स्वामी साक्षी तु चेतसः ॥ ४४ ॥
 अतोऽहमिति शब्देन चिन्मात्रं प्रोच्यते बुधैः ।
 सर्वेश्वरः सर्ववेत्ता सर्वकर्ताऽद्वयः पुमान् ॥ ४५ ॥
 सामान्यादुच्यते यद्वद् राजा सर्वनराधिपः ।
 आत्माद्वैतस्य सूत्रेण जातिमात्रेण वर्णनात् ॥ ४६ ॥
 प्रलये हि विजातीयद्वैतशून्यत्वमात्मनाम् ।
 असङ्गत्वान्नित्यशुद्धो नित्यबुद्धश्च चित्तवतः ॥ ४७ ॥
 नित्यमुक्तस्तथा नित्यनिर्दुःखत्वात् पुमान् मतः ।
 इत्यादुर्गुरुशास्त्रोक्तदिशा स्वानुभवेन च ॥ ४८ ॥
 वैधर्म्यादात्मनोऽनात्मविवेकः क्रियतां बुधैः ।
 परिच्छेदचतुष्केण पुम्प्रकृत्योः सुविस्तरात् ।
 वैधर्म्यगण उक्तोऽयं ध्यायिनामाशु मुक्तिदः ॥ ४९ ॥
 इति श्रीविज्ञानभिक्षुविरचिते साङ्ख्यसारे आत्मवैधर्म्यगणपरिच्छेदः
 ॥ * ॥

अथ षष्ठः परिच्छेदः ।

विवेकमेव सद्युक्त्या मत्वा तदनुभूयते ।
 राजयोगं यथा कुर्यात् समासेन तदुच्यते ॥ १ ॥
 अशक्तो राजयोगस्य हठयोगेऽधिकारवान् ।
 वासिष्ठे च वसिष्ठाय भुसुण्डेनैवमीरितम् ॥ २ ॥
 ज्ञानावृत्ती राजयोगे प्राणायमासने हठे ।
 मुख्ये तेऽङ्गतयाऽन्योन्यं सेव्ये शक्त्यनुसारतः ॥ ३ ॥
 विषयेऽनन्तदोषा ये श्रुतिस्मृतिसमीरिताः ।
 त आदौ परिद्रष्टव्याश्चित्तस्थैर्याय योगिभिः ॥ ४ ॥
 कामबीजान्यनन्तानि सम्प्ररोहन्ति यद्बुद्धि ।
 तत्राटवीनिभे ज्ञानपुण्यसस्यं न वर्धते ॥ ५ ॥

दोषदृष्ट्यग्निसन्दग्धे कामबीजे तु चेतसि ।
 गुरुशास्त्रहलैः कृष्टे सुक्षेत्रे तद्विवर्धते ॥ ६ ॥
 सत्येष्वसत्तां प्रचुरां तथा रम्येष्वरम्यताम् ।
 सुखेषु प्रचुरं दुःखं पश्यन् धीरो विरज्यते ॥ ७ ॥
 ब्रह्मलोकोऽपि नरको विनाशामेध्यपूरितः ।
 युक्तश्च स्वाधिकैरन्यैस्त्रैगुण्यादपि दुःखयुक् ॥ ८ ॥
 तत्रत्यैरपि मुक्त्यर्थं यत्यते जन्मभीरुभिः ।
 अतो ज्ञेयः समासेन लोकः सर्वोऽपि दुःखयुक् ॥ ९ ॥
 इदं मे स्यादिदं मा स्यादितिच्छाव्यथितं मनः ।
 स्वभावात् तेन विज्ञेयं दुःखं चित्तेन सङ्गतिः ॥ १० ॥
 सुखं सुषुप्तिः परमा दुःखं विषयवेदनम् ।
 सुखदुःखसमासोऽयं किमन्यैर्बहुभाषितैः ॥ ११ ॥
 तस्मादनर्थानर्थान्भान् परीक्ष्य विषयान् सुधीः ।
 उत्सृजेत् परमार्थार्थी बालरम्यानहीनिव ॥ १२ ॥
 इत्यादिकानन्तदोषदृष्ट्या रागस्य तानवे ।
 मायाविवेकतः शुद्धमात्मानं चिन्तयेत् सदा ॥ १३ ॥
 इदं तदिति निर्देष्टुं गुरुणाऽपि न शक्यते ।
 उदासीनस्यात्मतत्त्वं स्वयमेव प्रकाशते ॥ १४ ॥
 बुद्धिबोधात्मको बुद्धिसाक्षी बुद्धेः परो विभुः ।
 कूटस्थोऽहं चिदादित्य इत्येकाग्रोऽनुचिन्तयेत् ॥ १५ ॥
 वृत्तिबोधो घटच्छिद्रमिव नाशयल्प ईक्ष्यते ।
 वस्तुतो वृत्तिबोधोऽहं पूर्णो व्योमवदक्षयः ॥ १६ ॥
 अन्तर्यद् दृश्यते सर्वं तद्बुद्धेर्वृत्तिरुच्यते ।
 तेभ्यो दुःखात्मकेभ्योऽहं साक्षात् तद्वीक्षिता पृथक् ॥ १७ ॥
 कर्मकर्तृविरोधो हि वृत्त्या वृत्तिप्रकाशने ।
 वृत्तिधाराकल्पने च गौरवादिति निश्चितम् ॥ १८ ॥
 हर्षशोकभयक्रोधलोभमोहमदैस्तथा ।
 द्वेषाभिमानकार्पण्यनिद्रालस्यस्मरादिभिः ॥ १९ ॥
 धर्माधर्मैश्च सम्पूर्णा बुद्धिर्दुःखमयी तु मे ।

आत्मानं दर्शयत्येव भास्करायेव रोगिणः ॥ २० ॥
 अहं सर्वगतं शान्तं परमात्मघनं शुचि ।
 अचिन्त्यचिन्मात्रनभो विश्वदर्पणमक्षयम् ॥ २१ ॥
 निरञ्जनं निराधारं निर्गुणं निरुपद्रवम् ।
 निर्विशेषं सजातीयात् समस्तार्थावभासकम् ॥ २२ ॥
 ब्रह्मविष्णुमहेशाद्याः स्थावरान्ताश्च चेतनाः ।
 अवैधम्यात्मकाभेदादहमित्यनुचिन्तयेत् ॥ २३ ॥
 अहमन्ये च पुरुषाः समचिद्योमरूपिणः ।
 अत आत्मैक एवाऽहमिति श्रुतिषु गीयते ॥ २४ ॥
 इति पश्यन् स्वभोगैश्च योगी विश्वं प्रपूजयेत् ।
 आत्मयोगोऽप्ययं प्रोक्तः श्रुत्युक्तः साङ्ख्ययोगिनाम् ॥ २५ ॥
 सर्वभूतस्थमात्मानं सर्वभूतानि चात्मनि ।
 समं पश्यन्नात्मयाजी स्वाराज्यमधिगच्छति ॥ २६ ॥
 इत्येवं मनुनाऽप्यात्मयागो ज्ञानाङ्गमीरितः ।
 तस्मादभयदानेन स्वभोगाद्यर्चनेन च ॥ २७ ॥
 सम्मानयन् भूतजातमात्मानमनुचिन्तयेत् ।
 ब्रह्मविष्णुशिवादीनां भोगे रागश्च हीयते ॥ २८ ॥
 तेषां स्वसाम्यदृष्ट्याऽतः साम्यं योगी विचिन्तयेत् ।
 उत्पत्तौ प्रलये चैव सर्वावस्थासु सर्वदा ॥ २९ ॥
 सर्वेषामेकरूपत्वं द्रष्टुं रागादिकं कुतः ।
 विष्णवादयो महैश्वर्यं भुञ्जन् नापि नाधिका ॥ ३० ॥
 मत्तोऽतोऽलं तदैश्वर्यैरविवेकिजनप्रियैः ।
 गुणकर्मादिभिः किञ्चिन्निरिक्ष्याधिकमात्मनः ॥ ३१ ॥
 तदर्थं यतते लोको नाहं पश्यामि मेऽधिकम् ।
 तथा न्यूनं न पश्यामि यदतिक्रमशङ्कया ॥ ३२ ॥
 देवा दैत्यजयायेव यतिष्ये तज्जयाशया ।
 अहं यथा तथैवान्ये आब्रह्मा नारका जनाः ॥ ३३ ॥
 दृश्यन्ते स्वात्मवत् प्रेम्णा पितृभ्रातृसुतादिवत् ।
 क ईश ईशितव्यो वा कः श्रेष्ठः कोऽधमोऽपि वा ॥ ३४ ॥
 अभिन्ने भेददृष्ट्या स्यान्मृत्योर्भयमिति श्रुतिः ।

चिद्व्योमस्वेकरूपेषु ईशानीशादिरूपकः ॥ ३५ ॥
 रूपभेदो ह्यसन् सर्वः स्फटिके रूपभेदवत् ।
 धियां रूपैः पुमानेको बहुरूप इवेयते ॥ ३६ ॥
 वृकचर्मादिरूपाद्यैर्मायीव बहुरूपधृक् ।
 मामालिङ्ग्य निराकारं विविधाकारधारिणी ॥ ३७ ॥
 मायैवैका हि नृत्यन्ती मोहयत्यखिला धियः ।
 पुंसां भेदो बुद्धिभेदादम्बुभेदाद्यथा रवेः ॥ ३८ ॥
 व्योम्नश्च छिद्ररूपेण भेदः कुम्भादिभेदतः ।
 अतः शुद्धो बुद्धमुक्तः सर्वदा सर्वगोऽव्ययः ॥ ३९ ॥
 अहमन्ये च तत्राऽहो शत्रुमित्रादिधीर्मृषा ।
 ब्रह्मणीशे हराविन्द्रे सर्वभूतगणे तथा ॥ ४० ॥
 उत्तमाधममध्यत्वविभागो मायया मृषा ।
 त्रिगुणात्मकमायायास्त्रैविध्यादात्मनोऽपि हि ॥ ४१ ॥
 उत्तमाधममध्यत्वत्रैविध्यं नैव हि स्वतः ।
 यथा देहे तथाऽन्यत्र चित्रकाशोऽयमव्ययः ॥ ४२ ॥
 व्यक्तताव्यक्ततामात्रभेदो ह्यन्तरबाह्ययोः ।
 एवमन्येऽपि पुरुषा बद्धमुक्ताविशेषतः ॥ ४३ ॥
 ईशानीशाविशेषाच्च पुरुषार्थो न मेऽस्त्यतः ।
 महानिद्रैव मे साध्वी दुःखभोगहरा प्रिया ॥ ४४ ॥
 अप्रिया मूढचित्तानामसाध्वी धीहतात्मनाम् ।
 चिदादर्शं मयि धियो यद्यपि प्रतिबिम्बनम् ॥ ४५ ॥
 तत्त्वतो नैव दोषाय तथाऽपि त्याज्यमेव तत् ।
 स्वभावादस्य हेयत्वं स्वानुभूत्या हि सिद्ध्यति ॥ ४६ ॥
 यथा कोऽपि परस्यापि वैरूप्यं न दिदृक्षति ।
 स्वामिन्यारोप्यात्मदोषान् साध्वीयमनुत्पद्यते ॥ ४७ ॥
 निर्दोषं स्वामिनं दृष्ट्वा निर्दोषा स्यात् पतिव्रता ।
 एवमस्या रूपभेदेऽप्येकरूपोऽस्मि सर्वदा ॥ ४८ ॥
 भुञ्जानो वाऽप्यभुञ्जानस्तां मदर्थामनन्यगाम् ।
 यथैकरूपतोपाधियोगायोगदशास्वहो ॥ ४९ ॥
 आदर्शस्यामलस्यैव चिन्नभोदर्पणस्य मे ।

दृश्यबुद्धिगता दोषाः साक्षात्तद्गृह्णरि प्रभौ ॥ ५० ॥
 न सन्ति मयि मोहाद्या भास्करे भास्यदोषवत् ।
 दुःखैर्बद्धा स्वमात्मानं त्यक्त्वा मद्भावमागता ॥ ५१ ॥
 मुच्यते दुःखबन्धाद्धीर्न मे मोक्षो न बन्धनम् ।
 कूटस्थासङ्गचिद्योन्नि धीदुःखप्रतिबिम्बनम् ॥ ५२ ॥
 योऽन्यो बन्धो भोगरूपः सोऽपि चिहृर्पणे मृषा ।
 जाग्रदादित्रयावस्थासाक्षी ताभिर्विवर्जितः ॥ ५३ ॥
 अहं पूर्णाश्चिदादित्य उदयास्तविवर्जितः ।
 दर्पणे मुखवद्विश्वं मयि बोधे न तात्त्विकम् ॥ ५४ ॥
 विभुत्वे च बाह्यान्तः सुषुप्त्यादावदर्शनात् ।
 मयि वाऽन्यत्र वा पुंसि केवलानुभवे विभौ ॥ ५५ ॥
 भाति यत्तद्विवर्त्तो धीप्रतिबिम्बात्मकत्वतः ।
 शुक्तौ रजतवद् विश्वमतो मयि न दोषकृत् ॥ ५६ ॥
 मरीचौ तोयवत् तद्बुद्ध्योमादौ नगरादिवत् ।
 कालत्रयेऽपि नास्त्येव मयि विश्वं सनातने ॥ ५७ ॥
 अन्यत्रास्त्वथवा माऽस्तु बुद्ध्यादौ मम तेन किम् ।
 मयि सर्वं यथा व्योम्नि सर्वत्राहं यथा नभः ॥ ५८ ॥
 न सर्वं मयि सर्वत्र नाहं चालेपतः खवत् ।
 अत एवाविभागाख्याभेदेन क्षीरनीरवत् ॥ ५९ ॥
 ज्ञानात्मकमिदं विश्वं गायन्ति परमर्षयः ।
 जगन्मम मदर्थत्वान्मच्छरीरसुखादिवत् ॥ ६० ॥
 यथ मम तथाऽन्येषां ममैवेति धियो भ्रमः ।
 वस्तुतस्तु न कस्यापि किमपि व्यभिचारतः ॥ ६१ ॥
 स्वामित्वस्याध्रुवत्वेन पान्थस्यावासगेहवत् ।
 एकं चिन्मात्रमस्तीह शुद्धं शून्यं निरञ्जनम् ॥ ६२ ॥
 सूक्ष्मात् सूक्ष्मतरं तत्र न जगन्न जगत्क्रिया ।
 दृश्यते सर्वदृश्याढ्या स्वस्वबुद्धिपरम्परा ॥ ६३ ॥
 चिन्मण्डलमहादर्शं प्रतिबिम्बमुपागता ।
 क्वचिद्वक्तं क्वचित् सूक्ष्मं नभः सर्वत्र तिष्ठति ॥ ६४ ॥
 यथा तथा चिदाकाशं धीदेशेऽन्यत्र च स्थितम् ।

चिदाकाशमयं विश्वं यतोऽतो धीरितस्ततः ॥ ६५ ॥

भ्रमन्ती तत्र तत्रैव भासतेऽर्के घटादिवत् ।

धर्माधर्मौ जन्ममृत्यू सुखदुःखादि चाखिलम् ॥ ६६ ॥

जाग्रत्यपि मृषा स्वप्न इव जन्मादिकं मम ।

दृश्ययोगवियोगाभ्यां चित्तो जन्मविनाशधीः ॥ ६७ ॥

अभिव्यक्त्यनभिव्यक्तिदोषाभ्यां शशिनो यथा ।

महासुषुप्तौ भवजन्ममृत्यु-

दुःस्वप्नधाराः क्षणभङ्गुरा धियः ।

पश्याम्यहं ताभिरलितरूपो

घनैरूर्तैर्विगतै रवेः किम् ॥ ६८ ॥

इत्येवं सततं ध्यायन्नेकाग्रमनसा सुधीः ।

साक्षात्करोत्यात्मतत्त्वं वागगोचररूपतः ॥ ६९ ॥

स्वरूपं निर्मलं शान्तं मनस्त्यजति चेत् क्षणम् ।

तदैव दृश्यसंस्कारशेषात् सङ्क्षुभ्यतीन्द्रियम् ॥ ७० ॥

उत्थितनुत्थितांस्तत्र इन्द्रियारीन् पुनः पुनः ।

विवेकेनैव वज्रेण हन्यादिन्द्रो गिरीनिव ॥ ७१ ॥

इति श्रीविज्ञानभिक्षुविरचिते साङ्ख्यसारे राजयोगप्रकारपरिच्छेदः

॥ * ॥

अथ सप्तमः परिच्छेदः ।

एवमात्मानुभविनो जीवन्मुक्तस्य लक्षणम् ।

स्पष्टं वक्ष्ये भवेद्येन ज्ञानाज्ञानपरीक्षणम् ॥ १ ॥

श्रवणान् मननाद्वाऽपि अन्यथाऽऽत्मज्ञताभ्रमात् ।

कुर्याद्गुरुमविद्वांसं स्याच्चाज्ञो ज्ञाभिमान्यपि ॥ २ ॥

नैश्वर्यानागतज्ञत्वादिकं ज्ञानस्य लक्षणम् ।

तदृतेऽपि हि कैवल्यं योगभाष्यकृतेरितम् ॥ ३ ॥

श्रौतस्मार्तानि वाक्यानि ज्ञानिनो मोक्षभागिनः ।

लक्षकाण्येव लिख्यन्ते विश्वासातिशयाय वै ॥ ४ ॥

यत्र सर्वाणि भूतानि आत्मैवाभूद् विजानतः ।

तत्र को मोहः कः शोक एकत्वमनुपश्यतः ॥ ५ ॥


यः सर्वत्रानभिस्त्रेहस्तत् तत् प्राप्य शुभाशुभम् ।
 नाभिनन्दन्ति न द्वेष्टि तस्य प्रज्ञा प्रतिष्ठिता ॥ ६ ॥
 न विस्मरति सर्वत्र यथा सततगो गतिम् ।
 न विस्मरति निश्चेत्यं चिन्मात्रं प्राज्ञधीस्तथा ॥ ७ ॥
 नोदेति नास्तमायाति सुखे दुःखे मुखप्रभा ।
 यथापूर्वस्थितिर्यस्य स जीवन्मुक्त उच्यते ॥ ८ ॥
 यो जागर्त्ति सुषुप्तस्थो यस्य जाग्रन्न विद्यते ।
 यस्य निर्वासनो बोधः स जीवन्मुक्त उच्यते ॥ ९ ॥
 रागद्वेषभयादीनामनुरूपं चरन्नपि ।
 योऽन्तर्व्योमवदत्यच्छः स जीवन्मुक्त उच्यते ॥ १० ॥
 यस्य नाहङ्कृतो भावो बुद्धिर्यस्य न लिप्यते ।
 कुर्वतोऽकुर्वतो वाऽपि स जीवन्मुक्त उच्यते ॥ ११ ॥
 अपि शीतरुचावर्के अत्युष्णोऽपीन्दुमण्डले ।
 अप्यधःप्रसवत्यग्नौ जीवन्मुतो न चान्यधीः ॥ १२ ॥
 चिदात्मन इमा नित्यम्प्रस्फुरन्तीह शक्तयः ।
 इत्यस्याश्चर्यजालेषु नाभ्युदेति कुतूहलम् ॥ १३ ॥
 परव्यसनिनी नारी व्यग्राऽपि गृहकर्मणि ।
 तदेवास्वादयत्यन्तर्नरसङ्गरसायनम् ॥ १४ ॥
 एवं तत्त्वे परे शुद्धे धीरो विश्रान्तिमागतः ।
 तदेवास्वादयत्यन्तर्बहिर्व्यवहरन्नपि ॥ १५ ॥
 यो नित्यमध्यात्ममयो नित्यमन्तर्मुखः सुखी ।
 गम्भीरश्च प्रसन्नश्च गिराविव महाहृदः ॥ १६ ॥
 परानन्दरसाक्षुब्धो रमते स्वात्मनाऽऽत्मनि ।
 सर्वकर्मपरित्यागी नित्यहृष्टो निरामयः ॥ १७ ॥
 न पुण्येन न पापेन नेतरेणापि लिप्यते ।
 येन केन चिदाच्छन्नो येन केन चिदाशितः ॥ १८ ॥
 यत्र क्वचन शायी च स सम्राडिव राजते ।
 वर्णधर्माश्रमाचारशास्त्रमन्त्रनयेप्सितः ॥ १९ ॥
 निर्गच्छति जगज्जालात् पञ्जरादिव केसरी ।
 वाचामतीतविषमो विषयाशाटशोक्षितः ॥ २० ॥

कामप्युपगतः शोभां शरदीव नभस्तलम् ।
निःस्तोत्रो निर्नमस्कारः पूज्यपूजाविवर्जितः ॥ २१ ॥
संयुक्तो वा वियुक्तो वा सदाचारनयक्रमैः ।
एतावदेव खलु लिङ्गमलिङ्गमूर्त्तैः
संशान्तसंसृतिचिरभ्रमनिर्वृत्तस्य ।
तद्यस्य यन्मदनकोपविषादलोभ-
मोहापदामनुदिनं निपुणं तनुत्वम् ॥ २२ ॥
तुर्यविश्रान्तियुक्तस्य प्रतितीपस्य भवार्णवात् ।
न कृतेनाकृतेनार्थो न श्रुतिस्मृतिविभ्रमैः ॥ २३ ॥
तनुं तयजतु वा तीर्थं श्वपचस्य गृहेऽथवा ।
ज्ञानसम्प्राप्तिसमये मुक्त एवामलाशयः ॥ २४ ॥
न मोक्षो नभसः पृष्ठे न पाताले न भूतले ।
सर्वाशासङ्गये चेतःक्षयो मोक्ष इति श्रुतेः ॥ २५ ॥
जीवन्मुक्तपदं त्यक्त्वा स्वदेहे कालसात्कृते ।
विशत्यदेहमुक्तत्वं पवनोऽस्पन्दतामिव ॥ २६ ॥
अनाप्ताखिलशैलादिप्रतिबिम्बे हि यादृशी ।
स्यादर्पणे दर्पणता केवलात्मस्वरूपिणी ॥ २७ ॥
अहं त्वं जगदित्यादौ प्रशान्ते दृश्यसम्भ्रमे ।
स्यात् तादृशी केवलता स्थिते द्रष्टर्यवीक्षणे ॥ २८ ॥
चिन्मात्रं चेत्यरहितमनन्तमजरं शिवम् ।
अनादिमध्यनिलयं यदनाधि निरामयम् ॥ २९ ॥
न शून्यं नापि चाकारं न दृश्यं न च दर्शनम् ।
अनाख्यमनभिव्यक्तं तत् किञ्चिदवशिष्यते ॥ ३० ॥
इति श्रीविज्ञानभिक्षुविरचिते साङ्ख्यसारे जीवन्मुक्तिपरममुक्तयोः
परिच्छेदः ॥ * ॥
इति साङ्ख्यसारस्योत्तरभागः । साङ्ख्यसाराख्यं प्रकरणं समाप्तम् ।

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. sA NkhyasAraH ..
was typeset on July 26, 2016

——
Please send corrections to sanskrit@cheerful.com

